





बायलांच्यो कथा, तांच्यो व्यथा 
(कथां झेलो) 


विजया पै धुंगट शेळडेकार 


कौशल प्रकाशन 
मडगांव गोंय 
२०११ 





Bailancheo Katha, Tancheo Vyatha 
A collection of short stories by Vijaya Pai Dhungat Sheldekar 
म्हजी कथा म्हजी व्यथा 


Fo ० आ” डायना 


पयली खेप : जून २०११ 
प्रकाशन क्रमांक : ३ 


© विजया पै धुंगट शेळडेकार 
ए-१. बी-१, रोझा मिस्टिका, शिरवडें, 
मडगांव - गोंय. ४०३६०१. 
फोन : ०८३२-२७१०३७९ 


उजवाडावपी 
कौशल प्रकाशन, 
ए-१. बी-१, रोझा मिस्टिका, शिरवडें, 
मडगांव - गोंय ४०३६०१. 


अक्षर जुळवणी आनी छापपी | 
प्रसाद असोळडेकार || 
श्रीगुरूकृपा टायपोग्राफिक्स {| 
बाबय कॉमर्स सेंटर || 
मालभाट - मडगांव - गोंय. | 
फोन : ९४२२४३९८१५ 


मुखचित्र 
रवींद्र मेस्त्री, 
इंडिया आर्ट गॅलरीच्या बरेपणान 
मोल 
रू १३०.०० 





ib. 
‘५ 







वळ hte Se जाम Ieee Pye} लार 
To (कि PR हिता: 

Fe अडकच ण Twp topp piri है लार्त .! 
i किक ws fn ins oo Mize 
SHRINE TY किक जामा OFT fret 6 rosa 


= 


ET 


मनांतलें... 


समाज जिणेंत जगतना समाजांत जें बरें वायट नियाळ्ळें ताका लागून मन अस्वस्थ 
जालें. ते उमाळे, तीं सुखां-दुख्खां, तांचीं दुकां व्यथेच्या रुपान काळजांत घर करून 
रावी. तातूंतल्यानच हो आपरोस तुमच्या मुखार पुस्तकाच्या रुपांत हाडलो. ज्या 
समाजांत जल्म घेतलो ताचें रीण फारीक करपाक केल्लो हो एक यत्न. आज ना 
फाल्यां दोळे उकते जातले, समाज बदलतलो, ही आस्त. 

१ 
भुरग्याचो जल्म 


आजयेगेर आमोरेचेर भितर सरतलें करमलआका म्हळ्यार आमचें आवडीचें. 
करमलआका पळोवंक काळें. पूण ताची एक व्यक्तिमत्वाची छाप बरी जावं 
वायट काळजांत आपलें आकर्शण दवरून गेली. करमलआकालें कमर 
मोडिल्लें. ताका लागून करमलआकाक पोंग पडटालें. करमलआकाली 
तकली पायांकडेन तेंकताली तरी करमलआका सट्‌ करून उबे जातालें. 


आमकां तर करमलआकाची काकूळट दिसताली. करमलआका तूं 
अशें कशें जालें गो? विचारतकच करमलआकाक राग मात केन्नाच 
येनाशिल्लो. पूण दोळ्यांत दुकां हाडीत म्हणटालें, 'म्हज्या पुता, तें म्हजे 
नशीब.' तूं खंती कित्याक जाता? तुका नाका गो त्यो खबरी. ताका 
विचारून ताच्या घाव्यावेली खवळी काडटात गो? आजयेच्या उतरांनी 
कितें तरी गुपीत आसा हें वळखलेउपरांत मात करमलआकाची खबर 
आजयेकडल्यान आयकली. 


आका ह्याच नांवान ताका गांवभर लोक वळखतालो. करमलआकाक 
सोळा भुरगीं आशिल्लीं. करमलआकागेर सोळा भुरगीं जालीं कशीं? आनी 
तांचो सांबाळ कोणे केलो? होच एक प्रस्न सहज कोणाच्याय मनांत 
येलालो. करमल येदेशें बारकेलें, इल्लेंशें मोटवें तरी आसतना सोळा 
भुरग्यांची आवय. तेन्ना खंय भुरगीं कमी कशीं जावचीं, एक वा दोनच भुरगीं 
जालीं जाल्यार उपाय कितें हाची आदल्या कांय जाणटेल्यांक कांयच 
खबर नाशिल्ली. देखून बारा, सोळा भुरगीं जायत राव॑तालीं. पूण बाबडें 
करमल तांची उस्तवारी करतां करतां सामकेंच थकलें. कामाचो रेवाडो 

आनी दर वर्साच्या बाळंटेरान ताची कूड पोखरली. बशिल्लेकडेन रांदन 
फुंकप, पोरांक सांबाळप, बसून बसून बाग घेवन पोंगटें जावनच पडलें. ते 
भायर जमता तशें, मातशें बरें दिसल्यार बाळांत म्हणून पळय नासतना 
उदकाच्यो बालद्यो उबार तर केन्ना शेतांत कामाक वच अशें करून पोरांचें 


पोट भरतालें. 


करमलआकाचो घोव फकत पेडार वचून खबरी मारतालो आनी जेवणाच्या 
वेळार हजर जातालो. आपली बायल आपलें आनी पोरांचें पोट कशें भरता 
हाचें कांय एक ताका पडून वचूंकच नाशिल्लें. पूण वर्साक एक भुरगें 
जल्माक घालपाचें मात जणू ताचें काम आसलें. फकत कुडीची भूक 
भागोवपाचें काम तो करतालो. करमलआकान चौग जाण बायलांक आपले 
भितरच ही गजाल सांगली. भुरगीं जावचीं न्हय म्हणून कुळारा वचून रावलें 
तरी आसतना मावोड्या वचून आपूण जावंय म्हणपाचो नेट हाडून 'बायलेक 
व्हरूंक आयलां. कुळारा रावता ते बायलेक समाजांत रेस्पेत ना. म्हणून 
आडवे तिडवें उलोवन बायलेक घेवन घरा येतालो. 


चलो जावं चली, ताचें ताका पडूनच वचूंक नाशिल्लें. पूण एका 
फाटल्यान एक अशो सात चलयो जातकच पसून ताका हास्को हुस्को 
नाशिल्लो. चलयांच्या लग्नाचो, तांच्या पोटा पाणयाचो हुस्को, तांचो 
फुडार, हाचे विशीं करमलआकाक म्हणून कितें चड विचार पडिल्लो अशें 
न्हय. पूण दादलो घरांतलो मुखेली मानिल्ल्या कारणान, भुरगें जावंक जाय 
` अशें ताणें थारायतांच त्या गुरग्याक जल्माक घालचें पडटालें. अशिक्षीत 
बायलेचें मत वा तिचें म्हणणें, भुरग्यांचो फुडार, हाचेर विचार करिनासतना 
बायल म्हळ्यार फकत 'भुरगीं जावपाचें मशीन" अशा अर्थान फकत आपले 
इत्सेचोच पुरुषार्थं समजतालो. 


गुलाब्याक दोन दोन वर्सानी भुरगीं जातालीं. पांच भुरगीं जातकच हेर 
बायलांनी ताका समजायलें. गुलाब्याक आपली चूक कळ्ळी. खातलीं 
तोंडां चड जातकच घरांत फावो तशी जोड़य येवंक जाय. गुलाब्यान 
घोवाक जायतें सांगून पळयलें. पूण परतून गुरवाचार येता हें समजलें 
आनी कोणें तरी ताका पाल्याचें कसलें वखद खावंक लायलें. वखद घेतलें 

आनी त्या वखदान गुलाबें जीव वगडावन बसलें. घेतिल्ल्या वखदान भुरगें 
मेलेंच पूण एका बराबर दोन जीव गेले. भुरग्याचो जल्म जावचो अशें 
एकल्याक दिसता, दुसऱ्याक ताची जापसालदारकी जाणवता. पूण दोगांचे 
मदीं समजूतदारपणा ना जातकच जल्माक येतल्या जिवाचीच हत्या जाता 
हाचेर विचार करूंक जाय. पूण गुलाबें समजूतदार आसून पासून ताचें 
शाणेंपण मात घोवामुखार चलनासलें. बायलेन घोव सांगता तें आयकूंक 
जाय ह्या नेमाक लागून भुरगीं नाका म्हळ्यार लेगीत घोव आयकून 
घेवपाचे आवतीकायेंत नाशिल्लो. 


किशोरीक लग्नाउपरांत कांय तेंप भुरगीं जालींच नात. हाका लागून 
वता थंय थोमणे आयकुपाची पाळी ताचेर आयली. भुरगीं जावंक ना म्हणून 
दर एक बायल किशोरीक खुटलायताली. उपरांत तांकां कळ्ळे, किशोरीच्या 
घोवान - रायून एक कलवंत दवरलां म्हणून. जेन्ना तागेर चेडो जालो तेन्ना 
तर किशोरीच वांजूड म्हणपाचो तर्क ह्या बायलांनी काडलो. रायूक फकत 
समाजाक दाखोवंक लग्न जावपाचें आशिल्लें. लग्न जालोना म्हळ्यार 
लोक नांवां दवरतात न्हय? जाला म्हणटकच समाजाचें तोंडूच बंद जाता. 
किशोरीक मात जिवितांत घोवाचें सूख मेळ्ळें ना. भुरग्याची आवय जावची 
ताची इत्सा केन्नाच पूर्ण जावंक पावली ना. दादल्याचेंच राज्य ज्या घरांत 
चलता थंय किशोरी सारकी बायल कितें करतली? आज किशोरीक 
एकपसून चलो जावं चली जाल्लें जाल्यार ताका आंगाखांद्यार खेळयताशिल्लें. 
घरांतूय ताची अर्थ अपुरबाय जाताशिल्ली. पूण दादलेपणाचो आपलो नेट 
दाखोवंक आपले लग्नाचे बायलेक छळून हो घोव तर एक वेगळोच आनंद 
मेळयतालो . 


प्रिती लग्न जालें आनी घोवान म्हळे, 'पयलें चली जाल्यार जाता' पूण 
ना. प्रितीक चलोच जाय आशिल्लो. चली जातलें म्हूण कळ्ळें तेन्ना 
अबॉर्शन करपाचें थारायलें. एक जीव मारून उड़यलो. आपूणय एक 
चलीच हाची जाणविकाय ताका उरली ना. जल्माक आयिल्ल्या जिवाक 
मारून उड़ोवपाचो हक्क हांकां कोणे दिला? चलो आनी चली असो भेद 
निर्माण कोणे केलो? 'मनीस' म्हणून जल्माक येतनाच ताका दाग लावन 

दागून उडोवपाचें काम करपाक समाज जापसालदार आसा. ना जाल्यार 
एक दादलो, जाका चली वा चलो जालो सारकोच; तागेर जाल्ल्या त्या 
भुरग्याची जाल्ली दुर्बळ अवतिकाय पळोवनूय समाज खोशी कसो रावता? 


एखाद्रें पाडूक कोणूय पयस घेवन वता तें पळोवन गाय हांबेता, तिका 
सुसेग मेळना, दावें तोडून धांव मारपाक ती उचांबळ जाल्ली दिसता. पूण 
जाका सामाजिक प्राणी म्हणटात, तो मनीस मात गर्भाक पोटांतूच मारून 
उडयतकच “चली गो? अबॉर्शन केलें तें बरें केलें पुता' अशें म्हणून उस्वास 
सोडटा. एक जीव मनीस प्राण्याचो. पूण एकट्याचो जल्म जाल्यार वाद्यां 
वाजतात जाल्यार दुसऱ्याच्या जल्मान दुख्खाची सावळी पसरता. 


एखाद्री बायल बाळांत जावप म्हळ्यार तिका नवो जल्म मेळिल्ले सारको 
अशें आमी म्हणटात. पूण आज तशें घडटा तरी खंय? ती समजुपाची तांक 
आसता तरी कितल्या जाणांक? सँड्रा टायपिस्ट म्हणून काम करपाक 
लागल्यार पांच वर्सा जालीं. ताका बरी नोकरी आसा, फुडें ताका बरीं 
प्रमोशनां मेळटलीं हे आशेर घोव ताचेकडेन लग्न जाला. पूण घरांत सँड़ा 
एकटें. रांदप, घोवाचे आनी आपले कपडे उमळप, फेर मारप, आयदनां 
घांसप, येतना बाजार करप, असो सगळो राट माथ्यार पडिल्लो . तातूंत 
गुरवाचार आयलो. बाळांत जावन चलो जालो म्हूण माणसुकी. ना तर 
घोवान म्हणिल्लें, आमकां दुसरें भुरगें नाका. 'चलो जावं चली" अशें ताचें 
मत नाशिल्लें. 'चलोच' जाय आशिल्लो. पूण भुरगो जालो जाल्यार घरांत 
आपलो असो कोणच नाशिल्लो. बाळंटेर काडपाचो आवयगेर हो नेम 
घोवाक खबर आशिल्लो. पयलो बाळंटेर आवयगेर खरो. पूण जाका आवय 
बापूय ना ताका थोमणे मारून कितें मेळटा? पूण तरी आसतना शिकिल्लें 
आसूनय सँड्राच्या दोळ्यांत दुकां येतालीं. 'आवय आशिल्ली जाल्यार अशीं 
उतरां आयकूंक मेळचीं नाशिल्लीं.' 


घोवाक मूळ खबर नाशिल्ली. अशा वेळार कुळारा बायलेक कित्याक 
धाडटात ताची जाणविकाय नाशिल्ली. घरांतलीं जाणटेलीं अणभवान 
धाकट्याक कशें सांबाळचें हाची जाणविकाय धुवेक करून दितात. ते 
भायर दादलो बायल पयस उरिल्ल्या कारणान परतून गुरवाचार येवपाचो 

भंय नासता. बाळांत जाले उपरांत बायल मनशेची कूड दुखिल्ली आसता. 
तिका सुसेग जाय आसता. पूण ते नदरेन विचार करपाक घोवाक वेळ 
नासता. 


बाबडें सँड्रा बाळांत जावन एकटेंच घरा आयले उपरांत आपणेंच उदक 
` त्तापोवन न्हालें. भुरग्याक न्हाणोवंक शेजारची बायल धांवन आयली. 
आदल्या तेंपार बाळांत बायलेक तेल लायताले खंय. ते भायर मोटें पोट 
उपरांत पोंच शें दिसचें न्हय म्हणून पट्टो बांदूक लायताल्यो, त्यो वैजिणीच 
कितल्यो उपेगी पडटाल्यो. आज सगळें मॉडर्न. भुरग्याच्या जलमा उपरांत 
आवयकच न्हय जाल्यार जाल्ल्या अर्भकाकूय तेलाची गरज ना म्हणपाचें 
सँड्राच्या घोवाचें मत. दादलो घरांत फर्मायतालो. बाबडें सँड्रा कामय 
करतालें आनी आयकून ओगी रावन संवसाराचो गाडो चलयतालें. 


स्नेहाक णव म्हयने भर जावंक आयले आनी तरी आसतना तें सुटी 
घेवंक तयार ना तें पळोवन स्वता ताचे आवयन येवन जांवयाच्या कानार 
घालें. 'आरे, अशे अवतिकायेंत वयर चड, सकल देंव, दोन दोन माळयो 
चड़ हें ताच्या आरोग्याक बरें न्हय.' इतलें आवयन सांगमेरेन मांयचें आनी 
स्वता घोवाचें लक्ष खंय आशिल्ले? पगार मेळचो ना न्हय? फकत तीन 
म्हयने सुटी मेळटा. ती आदींच मेळळी जाल्यार मागीर किते? म्हणून 
बाळंतपणाची तीन म्हयन्याची सुटी मागीर घेवंक दवरिल्ली. जिवाक 
कितलोय त्रास जालो तरी भुरगें जाय आनी सगळें सांबाळूंकय जाय. हें 
कितें नवें? सगळ्योच ऑफिसांतल्यो बायलो गुरवार, बाळांत जातात. 
बरोबर आसा. पूण ते णव म्हयने पुराय करतना मात कोणाक ओंकारे 
येतात, घुंवळ येता, हाता-पायांक सूज येता. न्हय न्हय ते अवतिकायेंतल्यान 
तांकां वचचें पडटा. समाजाचे नदरेन ही सादी गजाल. “बायल गुरवार 
जायना जाल्यार कोण दादलो जातलो?' घुंवळ ओंकारे बायलेक येना 
जाल्यार आनी कोणाक येवपाचे? अशें म्हणून सोंपना. आज सादारण 
नोकरी करपी बायलेक भुरग्याक जल्म दिवप म्हळ्यार एक मोटें संकश्ट 
कशें जालां. तातूंत तर हो समाज आनी दादलो बायलेक फकत फापसून 
खायत रावता. देखून चड जड जालां. चली जालें? तोंड वाकडें केलें. झॅर 

फुटलो काय एको? म्हणून बकच्छायो करपी दादलो आपल्याक एके 
बायलमनशेन जल्माक घाला हें विसरता. 


रॅना मॉडर्न. ताणें तर भुरगीं ना जावपाचे सगळे उपाय केल्ले. घोवाक 
भुरगें जाय आशिल्ले. बायलेक 'लायफ एन्जॉय" करपाचें आशिल्ले. आनी 
देखून ताणें, जाल्लें भुरगें व्हळोवन उडयलें. उपरांत आनी भुरगीं जावचीं 
नात म्हणून दोतोरान सांगले. अबॉर्शन जालें. जिवितांत 'आवय* जावपाचें 
भाग्य ना म्हणून खंती जावन जिवीत सारलें. पूण आपूण करतां तरी किते? 
हाचेर मातूय विचार रॅनान केलोच ना. 


आज बायलेचो हो हक्क, बायलेचें हें भाग्य बायलेकच नडपाक लागलां. 
जल्म मरणाक कारण जालां. आपल्याचेर बंदना घालून बायल लोकसंख्या 
कमी जावची म्हणून जाता तितले सरकारान सांगिल्ले उपाय करता. 
तातूंतल्यान वचपाचे आपल्याचेर नेम घालता. पूण दादले मात बायलांक 
भुरगें ना जाल्यार दुशण दी, दुसरें लग्न जा, एक बायल आसतनाय शिंदळी 
आनी हेर कडेन भोंव, अशें करून फकत मजेंत दीस घालचे खातीर 
नसबंदी लेगीत करपाक तयार नासता. विनोबा भावे म्हणटाले, पीक येतलें 
म्हूण कळटना बीं घालचें. बेठेंच बीं घालून वाट लावन उड़ोवन अर्थ ना. 
समाजांतलो दादलो, बायल, भुरग्याच्या जल्माक जापस़ालदार आसा. मोटे 
पयशेकार आनी तेच परी सामके गरीब हांकां कितलीं भुरगीं जावचीं हाचेर 
बंदन ना. एकट्याक पयशाची तांक आसा, दुस-याक चड भुरगीं जाल्यार 


कितें जातलें तें खबर ना. पूण हाचेर विचार करता तो फकत सादारण 
मध्यमवर्गीयच. 

२ 
असहकार 


आजी भुरगे पिरायचेर विधवा जाली. त्या वेळावेली विधवा म्हणटकच 
घरांतल्यान पावल भायर घालूंक जायना, माथ्यावेल्यान पदर, खंयच्याच 
दादल्याक तोंड वयर करून पळोवंक जायना, कितलींशींच कसलीं कसलीं 
बंधना आनी आडमेळीं. घरांत दादलो, जो बायलेचो आधार, तोच ना जालो 
तरी तिका बंधनां सोडिनात. जी बंधनाक जुमानना, मानिना ती बाये 
कसली गे बायल? घर जेन्ना मनशाक खावंक आयिल्लेवरी जाता तेन्ना 
ताका कोणाचो तरी आधार जाय आसता. घरांतले एके बायलेचो घोव 
. मेला, .तिका फावो तो सहकार दिवपाचें आतां घरांतल्या मनशाचें काम 
आसता. खास करून बायल दुसरे बायलेचें दुख्ख, तिचें मनय चड़ बरी 
वळखूंक शकता. अशां वेळार एके बायलेन दुसरे बायलेक सहकार दिवपाची 
गरज आसता. 


आज्जेच्या विधवापणाउपरांत रोखडोच मांवय गेलो. आजी खरीच एकटी 
जाली. तशें पळोवंक गेल्यार शेजारी पाजारी जायते आशिल्ले. पूण सहकार 
दिवपी कोणच नाशिल्लो. शेजारच्यो बायलो वासपुसेक येताल्यो. पूण 
आज्जेच्या दुख्खार मीठ चोळून वताल्यो. कांय जाणांक हेळे तर कांय 
जाणांक पोळे घालपाची भोवच संवंय आशिल्ली. गुलाब, जायू आज्जेन 
कितेय घरचें काम सांगल्यार करतालीं खरीं, पूण हीं दोगां गांवांत उजो 
लावपाच्या कामांत तज्ञ आशिल्लीं. एखाद्रो दादलो मनीस घरांत भितर 
सरल्यार गोपिका ताचेकडेन कशी उलयता हाचेर तांची नदर आसताली. 
घरंदाज मनशाक लेगीत उज्याचे फोड येवपा सारके थोमणे मारताली. 

घालून पाडून उलयताली. रूं नाशिल्ल्याक पूं काडपी दोगांय जाणा 
गोपिकेक सहकार दिवचे बदला, बांयचेकडेन उदकाक दोड घेवन हाजीर 
जातांच गोपिका! हं.... हं.... हँ... हँ.... करून बेठींच हांसून तिच्यो खबरी 
एकाक चार करून हेर बायलांच्या कानार घालतालीं. गोपिकेचें दुख्ख, 
तिची अवतिकाय समजुपाची तांकां तांक नाशिल्ली. मन कितलेंय निवळ 
दवरून काम करून पसून म्हऱयांतल्यो बायलो आपलेच भाशेचे एके 
बायलेक रेबडांत लोळयताल्यो आनी तातूंत “गोपिका म्हणून बरी न्हय" 
अशें म्हणचेखातीर तिका सहकार दिना आशिल्ल्यो. घरांत गोपिकेची 
जीण, तिचें वागप, तिचें उलोवप तांचे मुखार जातालें, तरी आसतना सत्य 
लिपोवन असत्याची वाट धरून स्वताचे खोशयेखातीर, विधवेचीं फकाणां 
मारून घरांतल्यान भायर भोंवतलेक गरज नासतना आडमेळीं उबीं करून 
दवरताल्यो. खावें ना जेवें, फुकट घेवें म्हणटात तशें जाल्लें. 


नलीच्या लग्ना उपरांत स म्हयन्यांभितर रेवती लग्न जावन घरांत 
आयलें. पूण दोगूय जावो भयणी कशो एकामेकांकडेन वागतात तें पळोवन 
मात सगळ्यांक अजाप दिसलें आनी खोशी जाली. वर्स दोन वर्सा गेलीं 
आनी नलीगेर चली आनी रेवतीगेर चलो जालो. रेवती आपल्यागेर चलो 
जावचे आदीं नलीकडेन खूब बरे भशेन वागतालें. पूण चलो जाले उपरांत 
मात ताचें वागप बदल्लें. आपल्याक चलो जालो, नलीक चली, इतलें सादें 
कारण पुरो जालें. नलीगेर उपरांत जेन्ना दुसरेय चलीच जालें तेन्ना तर 
आनी रेवतीन घरांत ताच्या कुस्कुटाच्या कामांत लेगीत हात लावपाचें बंद 
केलें. रेवती ताचीं कसलींच कामां करिना जालें. दुसरो बाळंटेर घोवागेर 
राविल्लें नली, भोव अडचणींत सापडलें. पूण रेवतीन ताका आधार करचे 
बदला अपमान करपाचें नाटक रचलें. चलयांचीं लग्नां नाका गे बाये, अशें 
म्हणून रेवती नलीक थोमणे मारतालें. एकाच घरांत रावपी दोगी बायलो 
पूण समजिकायेन वागनासतना, नल्ीचें आयकून घेना आसतना रेवती 
तुटून पडटालें. कपडे उमळप, रांदप, वाडप, घरांतलो वावर करिनासतना 
रेवती पांयार पांय घालून सुसेगाद बसून रावतालें. पूण नलीक आधार 
करिनासलें. खंयच्याय तरी निमतान रेवती राग, फूग करीत आशिल्ले. 

घरांत सहकार दिवचे बदला एक जाव दुसरे जावेक उणाक लेखून 
पाडपाचीं कामां करताली. 


जानकीचें लग्न जावन तीन म्हयन्यां भितर मांव मेलो. मांव मेलो आनी 
घरांत सगळ्यांच्या तोंडार काळोख पडलो. घरांत एकच विशय आशिल्लो. 
. सुनेचे पांय 'उरफाटे'. 'कसली गे बाये उरफाट्या पांयांची! लग्न जातांच 
मांवाक खालो' उपरांत तीन म्हयन्यांभितर जानकीचो बापूय भायर पडलो. 
आतां एकटे जानकीक कोणाच्या तरी सहकाराची गरज आशिल्ली. निदान 
उतरां तरी बरीं मेळूंक जाय आशिल्लीं. पूण ते बदला आवय नाशिल्ल्या 
पोराक घोवान लेगीत सतावपाक सुरू केलें. आवयचीं उतरां आयकून 
घोव जानकीचें कांय एक आयकना जालो. 'आई म्हणटा तें खरें. तूं 
उरफाट्या पांयांचें.' खंय वचप ना, कांय आयकप ना, घोव आनी मांय 
आनी घरचीं अशे तरेन सहकार दिना जालीं. जानकी कंवळे पिरायेर लग्न 
जाल्ली चली. पूण ज्या घरांत ताका व्हेलें थंय ताचीं पाळां-मुळांच खणून 
उडयलीं. आपल्या मनशांकडल्यान जेन्ना सहकार जाय आशिल्लो तेन्ना तो 


मेळळो ना. वयल्यान फळट्या रुखाक कापून वडोवपाचीच तयारी घरच्यांनी 
केली . 


रंजना दुर्बळ घराब्यांतलें. रोहनाक आवडलें म्हणून ताचें लग्न फकत 
नाईलाजान करचें पडलें. रोहनाच्या आवय बापायक रंजना नाकाच आशिल्ले. 
लग्न जालें पूण मांय, मांव, नण्डो ताका कसलोच सहकार दिनाशिल्ली. 
'पयशे ना जाल्यार पयशेकाराकडेन कित्याक लग्न जावप?' रंजनाचें 
मोडकें कट्टरें घर पळोवन मांव, मांय, नण्डांक तोंड वांकडें करपाक 
मेळटाले. पयलो चलो जालो म्हळ्यार एकट्यानूय ताच्या घरा पावल 
दवरलें ना. कट्ट्या घरांत कोणाक वचपाक जाय! घरांत पयशाची 
अडचण आशिल्ली. पूण त्या दिसांनी रंजनाच्या घोवाक कामाक लागून 
पयस वचचें पडलें. असले अवतिकायेंत घरचीं आसून ताका नाशिल्ल्यांत 
जमा जालीं. 


रमाचें लग्न जुळना. वता वता थंय मोडटा. नक्षत्र-प्रसादाचें निमित्य तर 
आशिल्लेंच. पूण घरांत कोणें तरी ताका लग्नाच्या संबंदान समजावन 

घरांतलें तंग वातावरण बदलपांत मात तरी सहकार दिवंक जाय आशिल्लो. 
घरांतल्यो बायलो धरून दर एकटो रमाचेर बेजारतालो. जाचें लग्न जुळना 
ताची स्वताची मानसीक अवस्था एके तरेची जाल्ली आसता. स्वताचें 
दुख्ख गिळून वयलेवयर उश्णो हांसो हाडून रमा जिवित सारतालें. लग्न 
जुळना म्हणून दर एकट्याकडल्यान मेळिल्ली वागणूक म्हळ्यार रमाक 
जगप कठीण जाल्लें. वयलेवयर पळोवंक एकटोय रमाचेर ताशेरे मारिनाशिल्लो. 
पूण घरांतलीं जे पद्दतीन ताचेकडेन वागतालीं तातूंतच हें गुपीत लिपिल्लें. 
'व्हडले व्हडले न्हवरे जाय ताका; पळोवया कोण जाता तो लग्न.' सुरवेक 
एखाद्रो जेन्ना रमाकडेन लग्न जावंक तयार आशिल्लो तेन्ना व्हडल्यो दोगी 
भयणी वाडिल्ल्यो आसात म्हणून ताका लग्न जावंक मेळळें ना. व्हडल्या 
दोगांचीं लग्नां जाता म्हणसर रमाचेंय वय वाडलें आनी आतां नक्षत्रा घेवन 
बापुय हेडलो तरी वय, नक्षत्र, प्रसाद अशीं आडमेळीं येत रावलीं. पूण बाबडें 
आवय-बापायचें आयकतालें म्हणून एकट्यानूय ताका सहकार दिलो ना. 
आतां लग्न जुळना हाका जापसालदार रमाच अशे तरेन वयल्यान ताचेरच 
आरोप जावंक लागले. सहकार तर ताका कोणाचोच मेळनाशिल्लो . 
वयल्यान सगळे जणूं 'असहकार चळवळ' सुरू जाल्लेवरीच रमाच्याच 
माथ्यार सगळें खापर फोडटाले. रमाची आवय समजताली, पूण भयणी 
भाव कोणूच ताका अशा वेळार सहकार दिवंक तयार नाशिल्लो. आवय 
मनांत आसूनय पुतांवटेन ओडटाली. चली, पूण लग्न जावंक नाशिल्ल्यान 
आडखळ जावन बशिल्ली! 


सोनिया दोतोरकी शिकल्या उपरांत एका दोतोराकडेन लग्न जालें. 
घरांतल्यो हेर जावो नण्डो. आपलो कंडो हालोवंक लागल्यो. सोनिया जरी 
दोतोर आसलें तरी आमीय ताचे परस व्हड म्हणून दाखोवपाखातीर खूब 
फावटीं ताका अडोवंक लागलीं. घोवाचे मान्यतायेन ताणें प्रॅक्टीस सुरू 
केली आनी घरांतच रावपी सोनिया भायर वचपाक लागलें. सोनियाच्या 
तीन वर्साच्या चल्याक घरांतलें चेडूं सांबाळटालें. पूण घरांतल्योच बायलो 
ताका सहकार दिनाशिल्ल्यो. 'जोडूंक वता, आमकां कितें पोटलो हाडटलें?' 
ह्या असल्या वागण्यान दनपारची प्रॅक्टीस सोंपोवन जेन्ना सोनिया घरांत 


१६ / बायलांच्यो कथा, तांच्यो व्यथा 


पावल दवरतालें तेन्ना फोडी तळपाच्यो आसताल्यो, नुस्तें उजरावपाचें 
आसतालें. त्या वेळार येवन हूल हूल करून बाबडें सगळें जाग्यार वडयतालें. 
घरांत चौगी बायलो बेकार आशिल्ल्यो, पूण 'ताचें काम ताका करूं दी, 
आमी कोण ताचीं चेडवां?' अशें मनांत आसतालें. ते भायर 'दोतोर 
सोनिया' म्हणून दारार पाटी लायत साकून घरांतल्या बायलांक जाळ 
पडिल्ले. तातूंतल्यान जाळकूटपण आनी दुस्वास आनी न्यूनगंड हाका 
लागून तीं सगळीं ताचेकडेन विचित्र वागतालीं. 


हांव बरोवंक शिकतालें. बरप न्हय; पूण दोन वळी बरोवन जेन्ना बाबाक 
ल्हवू सांगलें, 'राष्ट्रमतांत' दिवपाक म्हणून, बाबाक खोस जाली. हांगा हाड 
कितें बरयलां पळोवया, अशें ताणें म्हळें, तेन्ना न्हिदिल्लेकडेन दोन पानां 
हांवें बाबाच्या हातांत दिलीं. बाबान वाचलें आनी म्हळें, 'जाणा आशिल्ल्या 
बर्‍या बरोवप्याक दाखोवंक जाय गो.' बाबान सांगिल्ल्या उपदेशा प्रमाण 
हांवें अशें दोन चार फावटीं बरोवन तें वाचून घेवन सारकें केलें. पूण दोन 
फावटी खबरांपत्रांनी नांव येतांच घरांतल्याच कांय जाणांनी घरांत बोवाळ 
घालपाक सुरवात केली. 'नांव पेड्डेर करून वडयतलें, लोक मागीर 
कितेंय म्हणटात, तुज्या नांवार कसलींय मतां मांडपी पत्रां येतलीं. तुका 
लागून आमकां नांव पेड्डेर करपाचें ना. तूं बरोवपाचें बंद कर.' अशें खूब 
उलोवप कानार पडटकच बाबा-आई कडेन हांवें उलोवप केलें. बाबान 
म्हळे, 'तुका आवड आसा, तूं बरय. वायट कितेंय आयल्यार तें सोंसपाची 
तांक, न्हय प्रतिकार करपाची तांक आसा तर बरय.' आईन म्हळे, 'म्हाका 
कसलीच आडखळ ना, वयर वचत रावचें.' पूण तरीय हांव घरांत आसतना 
वातावरण तंग जातालें. म्हजो विशय येतकीर गंभीर जाल्लेवरी घरांतलीं 
हेर मनशां वागतालीं. आई, बाबा गेलीं आनी म्हाका आडमेळीं हाडटल्या 
काका-काकी आनी भावंडांचे फावलें. दनपारचें शाळेंत शिकोवन घरा 
येतकच रांदप; ना जाल्यार सकाळीं फांतोडेर उठून रांदून दवरप, अशे 
तरेन घरांतलें काम आंगार पडलें. पूण एखाद्रें दनपरां अडेज वरांचेर 
पावल्यार काकी म्हाका शीत करून दवर नाशिल्ली. दिस्त आपलीं भुरगीं 
आनी आपल्याक फावो तितलेंच करताली. हांवें घरा वचून रांदून जेवचें 

पडटालें. हाचें कारण आशिल्लें, 'व्हड लेखिका जातलें! आमकां मोटें नांव 
मेळटलें! झक मारूं, भायरें जावूं.' असो दुस्वास. दोळ्यांतलीं दुकां दोळ्यांतच 
दवरून जमता तशीं गिळ्ळीं, पूण बरोवपाचें ध्येय, आई बाबाक दिल्लें उतर 
मात चालूच उरलें. 

दुसरो वयर सरत म्हणून सहकार दिवप ना ही भावना चुकीची. एका 
हातान ताळी वाजना. हांवें तुका आधार दिल्यार फाल्यां तूंय म्हाका दिता. 
तरी आजूनय ह्या मॉडर्न संवसारांत बायल बायलेक मात लेगीत सहकार 
दिना. तिका एकटी वडोवन 'तुजीं कर्मा तूंच निस्तराय' म्हणपाचे स्टायलींतच 
वागतात. बायलेन बायलेक तरी सहकार दिल्यार घात जातलो व्हय? 


| 

धाकुटपणा 


आमोरेचेर एक फवट आजी रामायणाची कथा सांगूंक बसली. आज्जेचे 
घट वेंगेंत बशिल्लेकडेन राजा दशरथ आनी कौसल्या, कैकयी हांचे विशीं 
तिणें सांगलें. राजाच्यो राणयो म्हणून तांकां कितलो मान आशिल्लो! 
रामायणांतली कैकयी दशरथाची दुसरी बायल म्हणटकच म्हज्या दोळ्यांमुखार 
उबें रावलें 'चणू'. मोटवें, इल्लेशें चणू काळें कुळकुळीत. “तशें जाल्यार 
चणूआका रामबाबाची दुसरी राणी.'' हांवें म्हणिल्लीं उतरां भितर सरतल्या 
जायूआकाच्या कानार पडलीं आनी तें खो खो करून हांसूंक लागलें. पूण 
आज्जी हांसली ना. “जायू, हांसता कित्याक?'' आज्जेन विचारले बराबर 
जायू ओगी रावलें. “गोपीमावशे, चणू राणी न्हय गे?'' अशें म्हणटां म्हणटां 
परतून हांसलें. चणू थंय नाशिल्लें तरी जायू ताका हांसतालें. रामायणाची 
कथा आयकून सोपचे आदीं आज्जेन जायूक मातशें उजरायलें. “चणूक 
हांसून तुका खोशी मेळ्ळी मगो?'' “तशें न्हय गे, काळें कीट्ट चणू आनी 
राणी? म्हणून हांसूंक आयलें.'' “तातूंत कितें गो? काळें जालें म्हणून कितें 
जालें? लग्न खंयच जुळना हो ताचो गुन्यांव? न्हवऱ्यांक गोऱयो-गोमट्यो 
बायलो जाय न्हय? मागीर धाकुटपणांत लग्न जालें म्हळ्यार घात जालो 
गो?” जायू उमथे मानेन ''गोपीमावशे येतां आं"' म्हणून शेंवटलें. ''जायून 
येवन आमचो वेळ फुकट वगडायलो'' सगळीं बडबडलीं. पूण आज्जी 
सुवातेवेली उठ्ठकच हांव आज्जे फाटोफाट देवाकुडीमेरेन पावलें. सगळ्यांची 
जेन्ना न्हिदपाची तयारी जाली, तेन्ना आज्जी देवामुखार बसून हातांत 
रुद्राक्षाची माळ जपताली. म्हाका पळोवन म्हणपाक लागली, “बस. न्हिदलें 

ना कित्याक?” हांवें कांयच म्हळें ना. आज्जी कितें करता तें पळयलें. 
सगळें सोंपतकच आज्जेनच म्हलें, चणूआकाची खबर सारकी परतून 
आयकूंक जाय. राव येतां. उपरांत आजी हातुणार न्हिदली आनी... 


चणू आवय-बापायची एकटी अपुरबायेची चली. चौदा-पंदरा वर्साचें. 
पूण उंचाय फकत आठ-णव वर्साच्या भुरग्याची. मायेस्त, मोगाळ, पूण 
काळें. काळें आनी मोटवें म्हणून लग्न जुळना. निमाणें रामबाबाकडेन लग्न 
केलें. रामबाबाची पयली बायल मेल्ली. रामबाबानच चणूकडेन लग्न जातां 
म्हळें आनी उपरांत काळेपणाचो स्राप घेवन आयिल्ल्या चणूक धाकुटपणांत 
आवय-बापायन दिवचें थारायलें. वाड्यार, गांवांत चणू चणू म्हणून हांसप, 
ल्हवू ल्हवू फुतफुतप चालू आशिल्ले. जायूय कुचित्रीपणान हांशिल्लें म्हणपाचें 
आज्जेक कळ्ळें. आदली बायल मेले उपरांत त्या दादल्याकडेन लग्न 
जाल्लें म्हणून चणूक वता थंय बायलो नाक वांकडें करून पळयताल्यो . 
चणूक धाकुटपणांत लग्न जावचें पडलें होच एक विशय बायलांक आपूण 
ऊंच आनी चणू सकल म्हणून दाखोवंक बरो मेळिल्लो. चणू रामबाबागेर 
सुखान संवसार करतालें, पूण चड हुलप पडिल्ले बायलांक. 


आज्जेन सांगिल्ली शाणूआकाची गजाल तशीच. शाणू लग्न जाल्लें तें 
फकत पोटल्याखातीर. कुश्टाआप्पाली बायल पयल्याच बाळंतेराक सोंपिल्ली. 
एक पोर जाल्लें. कुश्टाकडेन पोटलो भरिल्लो. शाणूक आवय-बापायन 
खूब समजायलें. सुखान उरतलें पोरा. पूण हेरांनी शाणूआकाच्या आवय- 
बापायक कुळांत काडलीं. “शाणूची जीण मातये भरवण केली. त्या 
कुश्टाची पयली बायल शाणूक खातली.'' अशें उलोवन उलोवन बायलोच 
आवयची तकली पिकार करून सोडटाल्यो . गांवांत लोक हांसतात तें 
पळोवन आवय-बापायक वायट दिसतालें. शाणूक तर बरोबरच्यो बायलो 
मात लेगीत मान दिनाशिल्ल्यो. 'धाकुटपणांत लग्न जावप म्हणटात तें 
कोणें? जांकां बरे न्हवरे मेळनात तांणी. शाणूक तसो न्हवरो मेळळो ना? 
शेळें शीत जेवपांत शाणूकच घोस्त. आमकां उश्टें खावपाची संवय ना. 
केन्नाय आमोरेचेर जमिल्ल्यो बायलो शाणूक खुटलायताल्यो. ताणें हळदीकुकुम 
केलो. पूण कोण गेलीं नात. ह्यो बायलो गेल्यो नात पूण ताका हळदीकुकुम 

करपाचो हक्क ना म्हणून उरफाटो ताकाच रकाद धाडलो. आवय-बापायक 
धुवेचें धाकुटपणांत लग्न करून खंयचें विघ्न हाडलें अशें जालें. आनी एक 
दीस शाणू गुरवार म्हणपाची खबर कानार गेली. वाड्यार सगळ्यांनीच 
ताका भिश्टावन सोडलें. आवयची तर भिवन गुळी जाली. आनी शाणूय 
' बाळांत जातना मेलें. कुश्टाआप्पाच्यो दोन बायलो फकत बाळांतपणांतूच 
मेल्यो. "काकूळट बाबड्याची. नशिबांत बायलेचें सुख ना!' बायलो ताका 
चुरचुरताल्यो. पूण शाणूक लागून कोण हळहळ्ळीं नात. 'पोटल्याचे आशेक 
लग्न केलें आनी चलयेक खालें.' आवय-बापूय दुख्खान रडलीं. दोन तीन 
म्हयन्यांभितर कुश्टाच्या गळ्यांत तिसरे बायलेची माळ पडली. आवय 
बापूय नाशिल्ली एक चली जयश्री ताच्या गळ्याक बांदली. जयश्रीचेंय 
बायलांनी धू धू धुलें. थोमणेय मारले. पूण कुश्टाक कोण कांय म्हणनाशिल्लो. 
बायलो मेल्यो तरी दुसरी बायल ताच्या गळ्याक कोण तरी हाडून बांदतालो . 
कुश्टाक गांवांत मान आशिल्लो. पूण ताचेकडेन लग्न जातली बायल मात 
उणाक! धाकुटपणांत लग्न जावप म्हळ्यार चलयेचें कमीपण असो एक 
समजच लोकांनी आपल्या मनांत दवरून बायलांचे जिणेक बेठेंच खत 
लावपाचें काम केले. 


ललिता दिसपाक सोबीत. जाय तशें ऊंच, गोरें, घारशे दोळे. पूण स 
भयणी! एका फाटल्यान एकट्याचें जावपाचो कायदो आवय-बापायन लागू 
केल्ल्यान ललिताचें लग्न बेगीन कशेंच जावप शक्य नाशिल्लें. निमाणें 
ललित खंयूय भोंवतना एक दोन फावटी पळोवन कांय जाणांनी ताका 
लग्नाची मागणी घाली. पूण वळेरेन वचपाची गाडयेची लायन! मदलो 
कम्पार्टमेंट सोडूंक जमना. तीन भयणींचीं लग्नां जालीं. चवथें, पांचवें 
म्हणटा म्हणसर ललिताक चाळीस जालीं. पांचव्याचें जुळटा म्हणसर 
नाकापुरो जालें. आतां ललिताची मुद्दाम जावन सोयरीक घेवन वचची 
पडटाली. न्हवरे आतां खोडी काडटाले. इतल्या वयाची चली नाका, दोळे 
काळे पडल्यात, जाणटें दिसता. पळोवपाची कार्यावळ जाताली आनी 
न्हयकाराच्या रुपांत ललिताच्या पोल्यार थापटां कशीं बसतालीं. निमाणें 
कोणेंतरी एक न्हवरो दाखयलो. पांडुरंग. पांडुरंगाली पयली बायल मेल्ली. 


धाकुटपणा / २१ 


सोबीत आसून लेगीत ललिताक आवय-बापायचो मान राखचेखातीर 
पांडुरंगाकडेन लग्न जावचें पडलें. लग्न जालें पूण घरांत ताका मात लेगीत 
मान नाशिल्लो. हेर भयणी ताका धाकुटपणांत दिलां म्हणून आपलो तोरो 
दाखयताल्यो. 'आमी सगळीं सवळीं; तूं मात भश्टलां.' अशें तांच्या वागपा- 
उलोवपा-करपांतल्यान दिसतालें. आपली भयण गुणेस्त, रुपेस्त आसून 
लेगीत ताका दुसरेपणांत कित्याक लग्न जावचें पडलें, हें कोणेंच चिंतलें 
ना. जाता ताचें लग्न तर जावूं दी म्हणून एकटेय भयणीन फुडारपण घेवन 
ताका लग्न करात अशें म्हळें ना. तें आयकून, समजून रावलें अशें म्हणचे 
बदला ताका कुंडे कुस्कुटाभशेन फकत सूप घेवन फाफडूंक बस म्हणपांत 
आनंद मानलो. ललिताक सगळ्यांचेच उलोवप मोनेपणान सोंसले बगर 
दुसरो उपाय नाशिल्लो. पुराय जीण 'धाकुटपणांत' अशें आयकून आयकून 
सारली. लग्नां जुळोवपी कोण ना, बरे न्हवरे लग्न जायनात, म्हणटकच 
दुसरेपणांत लग्न जाल्ल्यान अशे पातका वडे खायत आयुश्य काडचें पडलें. 


हालींच श्वेताचो घोव पेड्डेर जालो. दोग चले, पूण धाकटे. एकटो दोन 
तर दुसरो तीन वर्साचो. रवीची पयली बायल मेल्ली. ताणें श्वेताक पळ्यलें 
आनी लग्नाचो विचार मांडलो. दोगांय एकामेकाकडेन उलयलीं. रवीक 
जेन्ना कळ्ळें श्वेताचे दोग चले आसात, तेन्ना ताणें तांकां स्विकारपाचें 
न्हयकारलें. श्वेताक कोणाचो तरी आदार जाय. पूण भुरग्यांक वेगळावप 
म्हळ्यार कितें तें आवयकूच कळपाचे. ताका आवयचें काळीज लागता. णव 
म्हयने पोटांत घेतिल्ली आवय आपल्या पोटच्या पोराक एकटी कशी 
वडयतली? एकेवटेन पुराय जिवीत; दुसरेवटेन दोन भुरगीं! धाकुटपणांत 
लग्न जावंक बायल तयार जाता. पूण दादलो पयली बायल मेल्ली आसल्यार 
लेगीत दुसऱ्या बायलेचें भुरगें आपलें म्हणून मानून घेवंक तयार ना! 
आदली बायल मेली तरी ताका दुसरेचें भुरगें नाका. दुसरी बायल जाय; 
तीय बी लग्न जावंनाशिल्ली चली! वीस बावीस वांचे चलयेच्या जिविताची 
होळी जाता तें पळोवन निमाणें बापायन फुडाकार घेतलो. 'चले लहानाचे 
व्हड जातले पूण तुजें जिवीत कशें वतलें? तूं लग्न जा.' दोनूय भुरग्यांक 
पयस केल्या उपरांत दुसरी बायल म्हणून रवीकडेन श्वेताचें लग्न जालें. 

दादल्याची बायल मेली जाल्यार ताका दुसरी बायल रोखडीच मेळटा. 
दुसरें नक्षत्र घेवन कोण तरी तयार जाता. पूण तरणे पिरायेर बायलेचो 
घोव मेलो म्हणून एकटोय स्वता जावन दादलो मुखार सरिल्लो दिसना. 
आनी मुखार सरलो जाल्यार तांच्यो अटी आसतात. दादल्यान सगळ्यो 
अटी घालच्यो, बायलांनी मात तांकां अटी घालूंक फावना! कारण दादलो 
लग्न जाता म्हळ्यार बायलेचेर उपकार करता! तिच्या जिविताचो उद्धार 
करता, न्हय? 


काकीबायच्या माथ्यार असल्यो सगळ्यो खबरो पडिल्ल्यो आसतात. 
'सविताक धाकुटपणांत दिलां खंय? आज समाज खंय सुदारला! कोणय 
कोणाकडेनय लग्न जाता. जात, धर्म सोडूच, लग्नां सहज जुळटात.' अशें 
म्हणप फकत तोंडाचो शेक काडपा पुरतेंच. दुसरेपणांत लग्न जालां म्हणून 
खबरी करपाच्यो बायलांनी सोडल्यात व्हय तर? चार बायलो एकठांय 
जातकच 'दुसरेपणांत दिलां गो ताका?' म्हणून आपणालें शाणेपण दाखयनात 
व्हय? बाबडी चली घोवाबरोबर लग्न जावन संवसार करता. तरी आसतना 
बायलो ताची तासमपट्टी करपाचें सोडीनात. बायलो तशो बायलो, आनी 
तातूंत दादलेय बी सामील - फकत धुवपाक! 'पयलीं बायलेचीं दोगां 
आसात तीं पुरो; आनीक भुरगीं नाकात.' म्हणून कांय बायलो फकत होच 
विशय घेवन बसतात. बायलो, घरच्यो बायलो लेगीत, एखाद्रे बायलेचें मन 
वळखूंक शकनात. आपल्याक सगळें सुख मेळ्ळे, आपलें पोट भरलें म्हणटकच 
दुसऱ्याच्या पोटाचो हुस्को कोणाक जायना. वेल्यान मात दंड! 'धाकुटपणांत 
दिलां न्हय गो?' म्हळ्यार आपले घोव सगळे सवळे, तुजो घोव मात अडेचो! 
तांचे घोव फकत टुरार वतात, भोंवडी मारून येतात. येतना साडयो 
हाडटात. फकत येतना बरोबर नवी व्हंकल नासता. तरी ती बायल खोशी 
जावन मिरोवन फकत धाकुटपणांत उगड लग्न जातल्याचेर ताशेरे मारता. 
धाकुटपणांत लग्न जाल्ले बायलेचो घोव फकत लग्न जाल्लो म्हणून 
उणाक दिसता. पूण कांय जाणांचे पयले सवळे न्हवरेच धाकुटपणांत लग्न 
जाल्ल्या न्हवऱयांपरसय पास्ट आसतात. 'पड्डो आसलो म्हणटकच कितेंय 
चलता. मांस खाल्यार जाता पूण हाड गळ्याक बांदूंक फावना!' समाज 

सुदारता? सुदारला? दशरथाच्यो खबरी, धुवांच्यो, आवयच्यो, अशो 
कितल्योश्योच खबरी आयकुपा पुरत्योच! पूण मनांतल्यान त्यो मान्य 
करून घेवन समाजाक नवें रूप हाडून आडखळिल्ल्या बायलांचे जिणेक 
नवी दिका दिवपाक 'धाकुटपण' समाजान मान्य करूंक जाय. तेन्नाच 
बायलांचे जिणेक नवें रूप मेळटलें. 


(_] 

वेचणूक 


आज्जेन भुरगेपणांत गांवांत गांवकार मुकादम आशिल्ले पळयिल्ले. 
गांवांत रोग आयलो, झगडें जालें जाल्यार रोखडोच मुकादमामुखार उबो 
जावपाचो लोकांचेर प्रसंग येतालो. आज्जेन दादल्याच्याच हातांत हें मुखेलपण 
दिल्लें पळयिल्लें. लागसारच्या गांवांत लेगीत एखाद्री महिला मुखेली 
आशिल्ली तिच्या कानांत वचूंक नाशिल्लें. आज्जी म्हणटाली आदींपसून 
आमी चार वणटीं भितर बसून जीण सारली. एकाय दादल्यान जावं 
बायलेन बायलेक तें मुखेलीपद दिवपाची संद दिली ना. वता थंय दादलेच 
आपलें शाणेपण चलयताले. बायलो गणसा बैल जावन तांच्या सांगण्याक 
हयकार दितालीं. आज्जेच्या आंगांत जायते बरे गूण आशिल्ले. पूण त्या 
वेळार बायलेन मुखेली जावप, बायलेन चार चौगांत भोंवन आपलें मत 
मांडप म्हळ्यार दादल्यांक उणाकपणच येतालें! 


घरच्या मनशांक तकली वयर काडपाची माणसुकी नाशिल्ली! घरांत 
भितरच रावन बशिल्लेकडेन पाख्या भाशेन गुटुर्र गुटुर्र करीत फुगार 
जावचें पडटालें. आज्जे तेंपावेल्या सगळ्या बायलांची जीण अशीच एके 
फास्केंत घाल्लेवरी आशिल्ली. बायलो विजयालक्ष्मी पंडित, सरोजिनी 
नायडू, महात्मा गांधी हांचे बरोबर चळवळींत वांटो घेताल्यो, पूण हेर कांय 
वाठारांतल्यो बायलो मात अशे पद्धतीन बंदखणींत पडिल्लेवरीच कसलीच 
फुडाराची नदर आनी मेकळी वाट नासतना जीण जगताल्यो. केदेय व्हडले 
सुवातेर फकत दादल्याक बसयलेबगर दुसरी वाटच दिसनाशिल्ली. बायल, 
दादले कितें करतात तें फकत पळयत रावताली, जाप लेगीत काडिनाशिल्ली. 

आनी जाप काडल्यार लेगीत तांचें आयकून घेवंक, काना-मनार घेवंक 


कोण तयार आशिल्लो? 
रमाबाय सातवी यत्ता पास जाल्ली. गोंयांत बायलांक घरांतल्यान 


भायर काडपाक हळदीकुकूम, हेर एक दोन कार्यावळी करूंक लागली. . 


कांय बायलोच रमाबायली तासंपट्टी करूंक लागल्यो. 'ही आनी आमकां 
घरांतल्यान भायर काडटली खंय!' चौग पांच जाणी येताल्यो त्यो फाटल्यान 
रमाबायच्योच खबरी करताल्यो. रमाबाय मात कोणाचीच पर्वा करिनासतना 
आपलें काम करताली. मुखेली जाले उपरांत 'ही एक व्हडली म्हणून पळय 
कशी मिरयता? हिचें आयकूंक आमी कितें हिच्या मुंडाक आसात?' अशें 
उलोवप तर आसतालेंच. दादले मात बायलांक आपल्या फुडारपणाखाला 
सुण्यापास्ट वागयताले. पूण हांतल्या कांय बायलांक हातूंतच अभिमान 
दिसतालो. घोवान, मांयन जळयल्यार जातालें. पूण घरांतल्यान भायर 
पावल घालून आपल्या व्यक्तिमत्वाचो विकास करपाक तळमळटले बायलेक 
बायलोच न्हय न्हय तीं उतरां दिवन, नांवां दवरून, आपले दुर्गुण लिपोवन 
वेल्यान तिच्या सद्गुणांक खत लावपाचो यत्न करताल्यो आनी तातूंत 
मोटो आनंद मेळयताल्यो. 


गांवांत सरपंच आसताले. पंच आशिल्ले पूण तातूंत एकूय बायल 
नाशिल्ली. बायलेन गांवांत पंच म्हणू रावूं येता? शीऽ! कितें गे बाये! आनी 
त्या दादल्यांमदी एक बायलमनीस कशी बसतली? गांवांत वेणुआका 
सगळ्यांक पावपी, उल्याक धांवपी पूण बायल जाल्ल्यान सगळें नडटालें. 
ताका पंच जावपाक वच म्हणूंक लेगीत कोण तयार नाशिल्लो. बायलो 
बायलेक आधार दिवंक तयार नाशिल्ल्यो . चलयेचेर लेगीत एखाद्रो बलात्कार 
जाल्लो आसल्यार वेल्यान चलयेचोच दोश थारावन दादलो पंचाक पंचखादय 
खावंक घालून हास्को हुस्को नासतना आपूण तातूंतल्यान मेकळो जातालो. 
वेणूआका हें आपल्या दोळ्यांनी पळयतालें. घोवान बायलेक मारली वा 
हांगा थंय भोंवप केलें तरी घराचो मुखेली म्हणून ताका सगळे गुन्यांव माफ 
जाताले. मुखेलपण नाशिल्ल्यान पंच, सरपंच केन्नाच जावंक मेळनाशिल्ल्यान 
बायलांचेर अन्याय जातालो. बायलेची काकूळट करून एखाद्री बायल 

मात कशीच फुडें सरली ना. एखाद्री बायल अन्याया आड आवाज मातसो 
मोटो करूंक लागताली तेन्ना समाज तिका नांव दवरतालो. 'तें गो! तोंडान 
सुबेज! पारपोळ जालां. वेणुचे नदरेंत एकय बायल फुडलें सपन लेगीत 
पळोवंक तयार नाशिल्ली. 


सीताबाय आनी मारिया दोगूय इश्टिणी. दोगांयची एकामेकाक विचारून 
कामां करपाची सवंय. दोगांय बरींच दाट म्हणून सगळो लोक तांकां 
वळखतालो. मारिया आपल्या किरिस्तांव लोकांच्या बायलांच्यो अडचणी, 
दुख्खां पळयताली. गरज पडल्यार मोट्यान आवाज काडून दादल्यांच्या 
आंगारय धांवताली. लागसार रावतल्या एका दुर्बळ खारव्याक नागयता, 
फटयता तें पळोवन मारिया दुर्गेचें रूप घेवन उबी रावली. भाटकार तिच्या 
ह्या रूपाक आनी शेजारच्या हेर खारव्यांक पळोवन ओगी रावलो आनी 
देखून गरीब खारव्यांक खंय तरी मातसो न्याय मेळ्ळो. कोणाचो घोव मेलो, 
कोणेंय बोट लावन घेवन सगली इस्टेट आपल्या नांवार करून घेतली 
जाल्यार ती चौगांच्या कानार घालूंक मारियाचो आवाज पुरो आशिल्लो. 
ताणी दोगांयनीय वेंचणुकेंत पंच जावपाचें थारायलें आनी वेंचणुकेक दोन 
म्हयने आसात म्हळ्यार गांवचो लोक खास करून बायलो तांचेर परतल्यो. 
'आगो तें मारिया खंय बोस्त्यांवां वांगडा हांगां थंय हेडटा. तेका आनी पंच 
करून कितें जावपा आसा?' कांय जाणांक तांचो दुस्वास जाल्लो, कांय 
जाणांक एक बायल पंच जाता म्हळ्यार कितें? अशें दिसतालें. बायलांक 
मनांतल्यान मारिया आनी सीताबायचो दुस्वास जाल्लो. खंयचो फातर खंय 
मारपाचो तें कांय दादले दिस्तूच जाणा आशिल्ले. तांचेंच सादलें. आमकां 
नाका सीतासावित्री, आमकां नाका मारिया, म्हणून बायलोय आपल्या 
भयणींक वळखूंक विसरल्यो. मारिया जिद्दीन उबे रावलें. पूण वेंचणुकेंत 
पडलें. हार खाले उपरांत मारियाक थोमणे, धमक्यो, हळशिकावणीं उतरां 
आयकुचींच पडलीं. ताका तसलीं पत्रांय आयलीं. 'तुका आमी ते हळशिकेंत 
पडूं नाका म्हणून सांगिल्लें. पूण तूं खंय आयकता आमचें?' मारिया 
म्हर्‍्यांत जेन्ना बायलां रेशन कार्ड, तेर्म, उदक, वीज हांचे विशी आदार दी 
म्हणून सांगूंक येवंक लागलीं तेन्ना मारियान म्हळें, 'बायल कसलो वावर 

` करतली, मडसरेचो?' तेन्ना कांय जाणांक, बायलमनशेक वेंचून काडिल्ली 
जाल्यार आज कितलो लाव जातलो आशिल्लो, अशें दिसलें खरें. तेन्ना 
कांय दादल्यांची वृत्तीय तांकां समजली. कामापुरते मामा म्हणटात तशेच 
हे वागतात. बायलमनीस आसल्यार तांकां आडखळटा. मागीर तांकां 
खावंक मेळना, फटोवंक जड जाता आनी उपरांत बायल हलकट! तिच्या 
चारित्र्याक खत लावन दादले आनी बायलो तिका 

मेकळी करतात. तेन्ना बायलांचे दोळे उकते जाले. तांणी दुसरे खेपे 
मारियाक वेंचून दिली. पूण आतां मात अजापाचे दीस आयले. मारियाच्या 
घराचें दार मेळत तेन्ना धोडावप सुरू जालें. ' तुका आमी वेंचून दिल्ली 
आमचीं कामां करूंक, बेठीच त्या कदेलार बसूंक व्हय तर?' अशें म्हणून 
कांय दादले बायलांचे अकलेचो उपेग करून घेवन तांकां आपले नाडबुद्दीन 
फटोवंक, मारियाचो जीव खावंक लागले. तातूंत कांय बायलोय तिका 
पिडटाल्योच. 


राजकारण, वेंचणूक! हें पळय मोना, तूं त्या बायलांबरोबर चड भोंवनाका. 
बायलो राजकारणांत उपकारनात. बायलो ज॑य वतात थंय वाट लायतात. 
बायलो फकत घर आनी भुरगीं सांबाळपाचें काम बरें करूंक शकतात. 
समाजांतल्या लोकांनी बायले मुखार ही चौकट तयार करून दवरल्या. ते 
चौकटी भायर ते तिका वर्चूंक दिनात. राजकारणांतली बायल म्हळ्यार 
हळशीक, फटींग, कितेंय करपी आनी मेळटा त्या दादल्या बरोबर भोंवपी, 
असो समज करून एकामेकाच्या मनांत वीख कालोवन दवरलां आनी 
फुडले पिळगेंत बायलेक राजकारणापासून पयस रावपा सारकीच ही 
आदली फाटभूंय तयार करून दवरल्या. गोंयांत हाकाच लागून बायलो 
राजकारणांत चड प्रमाणांत वांटो घेनात. 


कांतान फाटले वेंचणुकेंत विधानसभेचे वेंचणुकेखातीर फॉर्म भरलो. घे! 
अर्ज भरला तीं नांवां दिसाळ्यांनी आयली आनी उलोवप सुरू जालें. 'तें 
कितें करतले रे वेंचून येवन? तसल्याच पारपोळ बायलांनीच वांटो घेवपाचो 
रे तातूंत. बरीं मनशां वेंचणुकेक उबीं रावतात व्हय तर? नाक कात्री!” 

आमचो इतिहास आसा. बायलो राजकारणांत वेचून आयिल्लीं उदाहरणां 

आसात. भायल्या देशांत बायलो राज्य करतनाय आमी दोळ्यांनी पळयतात. 
पूण आमी मात कुड्डीं. पालिका वेंचणुको लागीं पावल्यात. पूण बायलो 
तातूंत फाटीं रावतात. फकत दादले अशे, दादले तशे, वता थंय लांच 
घेतात अशें म्हणून तांचेर आरोप करीत वर्साचीं वर्सा तांकांच वेंचून 


' काडटात आनी समाधान मेळयतात. बायल आज शिकल्या. उद्देग, वेवसाय 


करून बरी चलणूक दवरून सगळ्यांची काळजां जिखूंक शकता. पूण 
बायलेन वेंचणुकेक उबी रावतना दादल्यांचे पांगेंत रावन वेंचणूक लडोवंक 
जायना. तशें जातकच मात ती त्या पंगडाच्या हातांतली फकत कळसुत्री 
बावली जाता. 


पालिका वेंचणुकेंत बायलांक ३० टक्के जागे मेळटले म्हणपाचीं आश्वासनां 
आसात. हातांत आयिल्ली संद वगडायनासतना तिचो लाव घेता तीच 
शाणी. वर्साची वर्सा फकत दादल्यांचींच शाणेपणां आयकत बायलो दुकां 
गळयत जिवीत सारतात. तातूंत मातसो बदल जाल्यार कांयच वायट 
जावपाचें ना. दुसरें, बायलो म्हणटल्यो, तें प्रशासकी काम आमकां समजुचें 
ना. समजनाशिल्लो कोण ना. इत्सा जबर आसल्यार वाट खंयच्यानूय 
मेळटा. आतां हळदीकुकूम सुरू जातलो. बायलां बायलांक उलोवपाची, 
एकामेकांक मेळपाची, घरांत आपोवन मेकळेपणान बसून भासाभास करपाची 
भांगराची संद मेळटली. ह्याच निमतान जर वेंचणुकेचेर भासाभास जाली, 
तज्ञ, जाणकार बायलांक आपोवन वेंचणुकेचे नदरेंतल्यान बायलांक जाग्यो 
करपाचो वावर जालो तर १९९५ वर्सातलो हो हळदीकुकूम केल्ल्याचें 
सार्थक जालें म्हणपाचें. घोव, भुरगीं, घर-दार सांबाळचेंच पूण आपले 
हक्क, आपलीं कर्तव्यां, संविधान, राज्यसभा, विधानसभा, लोकसभा दादल्या- 
बायलांखातीरच केल्यात हीय जाणविकाय दवरची. वेंचणूक ही देशाच्या, 
राज्याच्या जिविताचो एक भाग आसा हें विसरून कशें जातलें? 


| 

मुरगेपणांत आज्जेन चंदाआकाची खबर सांगत पसून आमोरेचेर एखाद्रो 
कांबळ पांगरून लापयांव हातांत घेवन आयिल्लो मनीस पळयतांच आंगार 
कांटो उबो जातालो. असल्याच कांय राक्षसांनी चंदाआकाक मारून खालां 
आसतलें, काय वागाच्या नांवार आपली चोरी पचोवंक हांणी मांडणी 
केल्ली काय? आजी जाणटी आसली खरी पूण आज्जेकडेन उलयतना 
भ॑य दचक नाशिल्ल्या कारणान मेकळेपणान हांव मनांत येता तितलेय 
दुबाव तिका विचारतालें. 


चंदाआका सगळ्यांचे आका. गांवच्या ल्हानां-व्हडांचें आका. मायेस्त 
मोगाळ, जिवाक जीव दिवपी. वेळ पडल्यार सोरपाच्या बिळांत लेगीत हात 
घालूंक फाटीं फुडें पळोवपी न्हय, ओगी रावपी न्हय. पूण म्हणटात न्हय, 
'जो आवडतो सर्वांना, तोचि आवडे देवाला!' चंदाआका अकस्मात मेलें. 
कशें मेलें, कित्याक मेलें कळ्ळें ना. पूण निमणें ताची कूड लेगीत मेळळी 
ना. 


चंदाक जात, पात, धर्म कांयच लागनाशिल्लें. ताचें म्हणणें आशिल्लें 
सगळी एकाच देवाचीं भुरगीं. देखून आपले शेजारचो रेणूलो एकटोच चलो 
जेन्ना जोरान फणफणूंक लागलो तेन्ना ताणें जायतो उपाय केलो. पूण अशे 
कांय दीस गेले आनी जोर आटापा येना, निशेवपाची चिन्नां दिसनात 
जातकच फांत्यार काळखांत उठून चंदाआकान काणकोणच्यान कुंकळे 
येवपाक पावलां मारलीं. आंडदांड बायल विधवा खरी, पूण कोणाचीच पर्वा 
करपी न्हय. कोणाक सांगनासतना भायर सरलें. फकत वेणूक खबर 

आशिल्ली. 'चंदाआका, नाका, पांय पडटां, वचूं नाका'. वेणून जायतें 
'समजायलें. पूण चंदान म्हळें, 'ना, पुताक मरूंक दिवचें ना! हांव मेलें तरी 
उपकारता.' पूण रान माड्डीत वतां वतां मन खोशी आशिल्लें. कुंकळच्यान 
वखद घेवन येतकच वेणूलो पोर बरो जातलो. वखद हाडूंक वतना कांय 
'दादल्यांचे नदरेक तें पडिल्लें. आतां तें परतून केन्ना येता काय म्हणून तर 
ते वाट पळयत बशिल्ले. दोळ्यांत तेल घालून चंदाआकाची वाट तेळटाले. 
आनी इतल्यांत चंदाआका तांच्या जाळांत अडकलें. ओमॅनांत शिमतरी 
कडेन कोणूय उबो रावतांच जशे लांडगे तुटून पडटाले, खायन म्हणून 
येताले, तशेंच सिनेमांतलें आंगार कांटो उबो जावपा सारकें दृश्य. आनी 
नरांनी राक्षसांचे कृतीन ताका यमसदनांत पावयलें. कीडी, मुंयेक लेगीत 
कसलोच वास लागूंक' दिलो ना. गांवांत चंदाआकाच्या नांवान जायतो 
बोवाळ जालो. कांय जाणांनी ताणें आत्महत्या केली, घोव मेल्या उपरांत 
संवसाराक विटिल्लें, तर कांय जाणांनी पिशें म्हळे. पूण वेणूआकान हे 
गजालीक वाचा फोडली. पूण गांवांतल्या लोकांनी थंयच चिड्डिली. कोणाक 
सुयेर ना सुतक. कोण कोणाचो? अशे तरेन एके बायलेची वाट लावपी 
कावळ्यांनी वर्सा आदीं साकून भोंवडी म्हणटांच बायलेक शेळो घाम 
येवपासारकें वातावरण निर्माण केलां. 


माणिक मॅट्रीक परिक्षा दिवंक गोंयां भायर गेलें. आनी येतना जाळांत 
फसलें. सोबीत माणकाचेर ताच्याच शिक्षकाची नदर आशिल्ली. गोंयां 
भायर पावतकच संद सादून शिक्षकानच ताची वाट लायली आनी घरा 
येतकच आवयक कपलार हात मारून घेवपाचो वेळ आयलो. शिक्षकाचे 
नांव घेतल्यार वेल्यान माणकाचेंच नांव पेड्डेर जातलें म्हणपाचें आवय 
जाणा आशिल्ली. दुदाचो घोंट! दांत आपले, ओंठय आपलेच. शिक्षक तर 
ताका आपली धूव मानतालो. जेन्ना चली भरिल्ल्या आंगाचें जालें तेन्ना 
लोकांक दुबाव येवचे आदीं आवय चलयेबरोबर गांव सोडून रातीचीच ना 
जाली. मॅट्रिकचे परिक्षेचे भोंवडेन दोग जिवांचो घात मारलो आनी निश्पाप 
जिवांक फोंडांत घाले. 


ओलिव्हियाचो पाय एक फावट अकस्मात बरो ना जालो. आवय घरांत 

एकटीच. मांयन म्हळें, 'बाये, शेजरा पेद्रू अंकलाक आपोय' स वर्साचे 


ओलिव्हिया पायक लागून धांवत पेद्रूगेर पावलें. भोंवडी फकत वीस पावलांची; 
पूण पेद्रून ओलिव्हियाक घट्ट आपल्या दावकुलांत धल्लें. बाबड्या हरणाक | 


मेकळ्या रानांत वागान घुरी घालून फोडून वडोवचें तेच वरी पेद्रून कोंबये 


पिलाक पिसुडचें, तशें ताका पिसुडलें. पूण पेद्र्‌ अंकल उल्याक आयलो. : 


आवयक उपकार जाले! ओलिव्हियाक कांयच कळूंक नाशिल्लें. कांय 
दिसांनी ओलिव्हियान पेद्रू अंकलाची खबर मांयच्या कानार घाली. आवयचें 
रगत सळसळ्ळें. पूण करतली कितें? 


भोंवडेर वचप हें आदल्या तेंपार बायल मनशेन सपनांत लेगीत चिंतूंक 


फावनाशिल्लें. घर सोडून चार पावलां गेल्यार बायल त्रासांत पडटाली. 
तेन्नाची बायल अशिक्षित आशिल्ली म्हणून अशी फटवताली. पूण भोंवडेर 
गेल्लेकडेन बस, गाडी, विमान आज आसलें म्हणून बायल सुशिक्षित 
जावन लेगीत एकटी काश्मीर, लंडन, अमेरिकेक वचून येवंक शकता 
व्हय? भारत देशांत एकटी भोंवपाक तिका मेकळीक, सुरक्षितताय खंय 
आसा? पयस देशांतल्यान आयिल्ले हिप्पी बायलेचेर बलात्कार जाता थंय 
भारतीय बायल भोंवंक खंय शकतली? 


बायल! दादल्याचेच भाशेन समाजीक प्राणी जाल्यार तिचेर अशी 
वांकडी नदर कित्याक? तिचे भोंवडेर वचपाचे सुरक्षिततायेक दादल्यांनी 
बांद कित्याक घाला? काय फकत रामायणांत दाखयिल्ली लक्ष्मण आनी 
रामाचीच देख घेत कांय जाण चलल्यात? आपले भावजेक राम सांगता 
"हणून पयस रानांत व्हरून सोडून येवपी लक्ष्मण आनी सीतेचेर दुबाव 
घेवपी राम अजुनूय बायल मनशेक वांकडेपणच दवरून गेल्यात. ना 
जाल्यार लक्ष्मणान सीतेचो घात कित्याक केलो? भारताच्या नेफा प्रदेशांत 
अबोर नांवाची एक जमात रावता. तांचे टोळयेंतल्यो बायलो, दादले दर 
एकट्याक बरो येवकार दितात. ताची बरे तरेन सरबराय करतात. ताका 
जेवणाक जनावरांचे मांस बी खावयतात. पूण बायलो मारिल्ल्या जनावराची 
कवटी तशीच दवरतात. बायलो मात शेतांतल्या कवटी पुरिल्ले सुवातेर 
रोयिल्ले केळीचीं केळीं खायनात. कारण तांचो समज आसा, केळीचेर 

नीईपांग नांवाचें भूत आसा तें दादले बायलांक सुसेग दिना. बाळांतरावेळारूय 
तें खूब त्रास करता. म्हणून ताका बळी दिवचो पडटा. हे टोळयेंतलो दादलो 
भोंवडेर वतले बायलेक आदींच भिश्टावन दवरता. भूत बसतलें, आनी 
आयकलें ना जाल्यार आपल्या चेपणाखाला दवरूंक बायलेक बळी दितलो 
' म्हणटा, आनी दिवन आपली सुरक्षितताय करून घेता. 


“भायर हावको आसा, तो तुका व्हरतलो' म्हणून आवय जशी ल्हान 
भुरग्याक फटयता, काळखाचो भ॑य दाखोवन दवरता तशे पद्धतीन दादलो 
बायलेक फकत भिश्टावन, दडपण हाडून तिका आपले सुवादीन मुठीत बंद 
दवरून, बायलेच्या खर्‍या विकासांत आडमेळीं घालीत आयला. एका तेंपार 
संघमित्रा भोंवडेर वचून आयिल्ली. पूण आयज सुशिक्षित आसून लेगीत 
बायल एकटी भोंवडी करूंक अनमनता. 


पयस भोंवडेर वचपाचो प्रस्न खंय आसा? एक फावट अरुणान सांगिल्ली 
गजाल. मडगांवच्यान पणजे वतना एक गोरी हिप्पी बायल मातशी दोन 
सीट फुडें बशिल्ली. बस सुरू जावन मातशी कुठ्ठाळे पावता म्हणसर चार 
पांच जाण दादले तिका पळोवन कितें कितें म्हणपाक लागले. उपरांत 
बसीत कोण नाशिल्ल्यान तिचे म्हऱयांत, फाटल्या फुडल्या सिटार बसून, 
तिका तेंकून आंबटशौकीनपणां करपाक लागले. अरुणा खंय स्वता भिलें. 
पूण ह्या दादल्यांक कसलीच लज नाशिल्ली. वेल्यान आपसांत उलोवन 
जणू तांकां दाखोवपाचें आशिल्ले, 'तूं आनी अजापान, रागानशें कित्याक 
पळयता? मळब कितें जमनीक तेंकलें? सोरपान कितें घांस मारलो?' 
आज सिटी बसी आनी हेर कांय गाडयांनी भोंवप म्हळ्यार बायलेक त्रासांचें 
जावन बसलां. 'हात कित्याक लायता रे?' म्हणपाची माणसुकी ना. 
वेल्यान बसींतलो लोकच जणू तिका असो पळयता, तूं हळशीक दिसता 
म्हणून मोट्यान आड्डता. दादलो सूट-बुटांत आसलो आनी फट मारपी 
आसलो जाल्यार आनी बायलेची बाजू घेवपी कोणच नासतलो. 'टेंक्सीत 
बसून वच तेंकपाक जायना जाल्यार. केन्ना हात, बोट सांसपी, आंगार 
पड, अशे आवतिकायेंत बायलमनशेचें मानसीक चेपण जाता. कितें जालें 
. काय म्हणून सुशिक्षित बायलांमदली एकटीय विचारिना. अशे अवतिकायेंत 

एखाद्रो दादलो बरो आसल्यार, तिडकल्यार, दुसरो ताका लज करपाक 
सरळ म्हणटलो, 'तुका कित्याक दुखलें, तुजी कोण लागता ती?' 


दादलो बायलेक फकत आपलें मन आनी विचाराप्रमाण वागपाक लायता. 
ना जाल्यार खंय तरी आडायता आनी बायल आपले परस फुडें पावत | 
म्हणून, पेड्डेर जातलें हो भंय दाखोवन तिच्या पायांक बेडयो घालता. 


आज विश्वसुंदरीचो किताब जिखिल्ले बायलेक एकटें भोंवप जमता 
व्हय? ना. जंय सोबीताय आसा थंय ब्लॅक मेल, गँग वॉर, सोरो, ड्रग्स हांची 
भुतावळ वावुरता. एकली चली आसल्यार हॉटेलांत रावता थंय तिच्या 
पिवपांत जिनसांनी गुळयो मिक्स करून, पयशाची आस दाखोवन तिचो 
गैरफायदो घेतात आनी भोंवल्यार हें फळ म्हणपाचें भंय दाखयतात. बऱ्यांतले 
बरे सर्तीत जैत मेळयले उपरांत सुशिक्षित, धनी, गिरेस्तकायेच्या मदान 
सोबीत चलयेक आपली भूक भागोवंक लावंक न्हय तीं कारस्थानां रचतात. 
आनी सर्त जिखिल्ल्याचो आनंद मेळचे बदला 'घरांत बशिल्लें जाल्यार अशें 
जावचें नाशिल्लें.' म्हणून घरचींय चलयेक दोशी थारायतात. 


हार उडटा म्हणून गांयडोळान उडूंक फावना. कितलेंय जाल्यार चली. 
तुवें भिरमूट, पांखो, सुकणें जावंकच फावना. उडटा ताचीं पाखां कापून 
ताका पांदऱर्‍यांत घालपाक चारित्र्य हें एक उतर सर्ग आनी नर्क एकठांय 
हाडपाक पुरो आसता. भोंवपाची कल्पना दादल्याक लागून बंद पडटा. 
आज समाज दादल्याक कांयच विचारना. वयल्यान चलयांक म्हणटात, 
'चड बुदवंत! एकलीं भोंवन दाखयतात खंय! दादल्याची बरोबरी करपाक 
जाय? आतां भोगात फळ.' खरें म्हळ्यार दादल्यान बायलेक भायल्या मुक्त 
वातावरणा पसून सदांच पयस दवरल्या. 


अर्विल्ले महर्षी अरविंद घोषांनी खूब वर्सा आदीं बायलां खातीर केल्ले, 
मांडिल्ले विचार मुजरत मतीत घेवन चलणुकेंत हाडूंक जाय. आयच्या 
सुधारिल्ल्या, आधुनीक काळांत दादल्यांनी शांत चित्तान विचार करून 
वर्सांसंकीनीं बंदखणींत घाल्ले बायलेक, आपली चूक मानून घेवन, स्वता 
आपल्या घरातल्या अस्तुऱयांचेर, घरकान्नीचेर अन्याय करिनासतना भोंवडी 

करपाचे तिचे इत्सेक आदार दिवन मेकळें मळब, न्हंयो, दोंगर एकली 
भोंवन पळोवपा खातीर तिका मेकळी करूंक जाय. तिणें ह्यो गजाली 
आयज भोंवन पळयल्यो नात, जाल्यार त्यो केन्ना पळोवपाच्यो? 


(_] 

फाटबळ 


आज्जेगेर इकरा वरांचेर पणस फोडिल्लो. घऱयांचेर ताव मारीत आमी 
बशिल्लीं. जाणटेली आवडूमावशीय घरे खाताली. घरे खावपांत गुल्ल 
जाल्लेकडेन केन्ना थंय खेजूमावशी येवन बसली कळ्ळी ना. नांव जरी 
खेजूमावशी तरी 'बत्तीस लक्षणी' अशें आज्जेन तिका संबोधून म्हणिल्लें 
. जायत्या फावटी आयकूंक येतालें. सोबितायेची मूर्त येवन बसली पूण पांय 
वाजले नात. पावलांचो आवाज लेगीत येनाशिल्लो. जणू एखाद्री नर्तकीच 
येवची तशी येताली. गोरी पिट्ट कशी, आनी लांब केंसांची विणी फाटीर 
सोडिल्ली. देव-धर्म, रिती-रिवाज, लग्नां कार्या कितेंय तिच्या माथ्यार 
दवरात, तें वजें म्हणिनासतना सोपें काम हाता मेकळें करूंक आपल्या 
आंगातली कुशळताय ओतून, काळजांतली गोडसाण आनी जिबेचेर म्होंवाळ 
उतरां पिकोवन ती पीक केन्ना वयर सरताली, ह्या हाताची त्या हाताक 
लेगीत वास लावंक दिनाशिल्ली. खेजूमावशेची इत्सा आशिल्ली सुटके 
झुजांत वचून आपले मायभुंयेखातीर जाता ते परीन आपली जीण ओंपपाची. 
खेजूमावशी येवन बसून धा-पंदरा मिणटां गेलीं. घरे कोणाच्या तोंडांत 
आशिल्ले तर कोणाच्या हातांत. आनी खेजूमावशेन आमच्या पोटांत दुख 
घाली. 'उस्तुरें गेल्यार मागीर कस्तुऱ्याक आपोवंक धावंचें पडटलें.' सगळीं 
हांसतां हांसतां घरे खावपाक चड वेळ लागूंक लागलो. आपूण सगळ्यांक 
हांसयताली, पूण स्वता मात गंभीर जावन बसताली. वारांदाचेर एक 
बोवाळ जाल्लो. जाणट्या नेणट्याक हांसोवपाची कुशळताय खेजूमावशेंत 
आशिल्ली. मूज जावं लग्न, फस्‌ करून हांसोवप आनी गंभीर वातावरणाक 

एक नवी ताजी लकलकसाण हाडप हातूंत तर खेजून प्राविण्य सादिल्लेभाशेन 

दिसतालें. आजी म्हणटाली, सरोजिनी नायडू, विजयालक्ष्मी पंडित आनी 
हेर विचारी बायलांविशीं ती वाचत आसताली. देशांतल्या घडामोडींचेर 
बारीक नदर आशिल्ली. पूण अशा ह्या लकलकत्या ताऱयाक मात उजवाड 
_ नाशिल्लो. सुर्यान जसो नखेत्राचो उजवाड आपल्या उजवाडांत गिळून 
. उड़ोवंचो तशेंच जाल्लें. खेजूमावशेचो घोव आनी घरचीं सनातनी विचारांची. 
तांकां खेजूचें वागप, हांसप आनी देशांतल्यो खबरी काडून बायलांविशीं 
खबर काड़प मातूय मानवनाशिल्लें. माजर खंय हुंदराक गिळूंक पळयता 
तशे तरेन त्या घरचीं सगळीं तिका 'नांवकाडें' म्हणून हिणसायतालीं. 
'बायलांक म्हणून सोबता गे तें? असल्यांनी बाये लग्न जावंक फावना गे.' 
'विटयता पुता खेजू' अशें आयकून आयकून तानेल्ल्या, भुकेल्ल्या खेजूक 
फावो तें खाण-जेवण मेळनाशिल्ल्यान ह्यो कल्पना समजून घेवन ओगी 
बसले बगर उपाय नाशिल्लो. इत्साशक्त, कुशळताय, सगळें आसून लेगीत 
घोव आनी घरच्यांचे फाटबळ नाशिल्ल्यान घोग्यावरी ताची जीण कुड्ड्या 
पास्ट जावन गेली. 


अशीच एक फावट बशिल्लेकडेन आज्जेन म्हाका शर्मिष्ठेची गजाल 
सांगिल्ली. शर्मिष्ठेक शिकपाची उमेद घरांत आपल्या जाणट्या 
आज्याकडल्यान मेळळी. आजो पुस्तकां वाचपी. तातूंत शर्मिष्ठेक ओड 
लागली आनी उपरांत अक्षरांची वळख, पाटयेर चिरप करतां करतां 
आपणेंय शाळेंत वचून पुस्तकां शिकचीं, पास जावचें अशी उमळशीक 
मनाक लागली. पूण घरांतल्या बायलांनी, दादल्यांनी ताची उतरां कानामनार 
घेतलीं नात. तांकां दिसतालें, “चली शिकून कितें करतली?' लग्न जावंक 
जाय, शिकप घेवन खंय वचपाचें? आनी चलयेक शिकपाची गरजच किते 
आसा? वेल्यान हेर चलयो शिकताल्यो म्हणून तर तांचेर लोक ताशेरे 
मारताले. आमकां आमच्या कुटुंबाचें नांव पेड्डेर करपाचें ना अशें ते 
म्हणटाले. शर्मिष्ठा बाबडें भितरले भितर फडफडटालें, धडपडटालें. शिकपाची 
उमळशीक आसून लेगीत ताका घरांतलीं कोणच मात लेगीत फाटबळ 
दिनाशिल्लीं. आज्यान जें कितें शिकयलें, घरापुरतें उरलें. उपरांत आजो 
देवागेर गेलो आनी एक दीस आवयन ताची सगळीं पुस्तकां एकठांय 
करून तांकां उजो घालो. शर्मिष्ठा खूब रडलें पूण कोणाचेर ताचो व्हडलो 

परिणाम जालो ना. कोणेंच ताची इत्सा फुलपाक, फळपाक दिली ना. | 


वेल्यान घरांत पुस्तकां वाचपाचेर लेगीत बंधन घाल्लें. चार वण्टीं भितर 
रावन जीण सारपाक ताका बाध्य केलें. शर्मिष्ठा लग्न जावन घोवागेर 
गेलें. पांच भुरगीं, घोव, मांव, मांय, जावो, नणडो हांच्या राटांत तर ताची 
गत अभिमन्यू सारकी जाली. चक्रव्यूहांतल्यान तें केन्ना भायर येवंक पावलें 
ना. 


रेवती नांवाजत्या कुटुंबांतलें. मॅट्रीक पास जाल्लें. तेन्ना मँट्रीक पास 
जावप हाका एक वेगळेंच म्हत्व आशिल्लें. पूण रामदासाकडेन लग्न जालें 
आनी ताच्या सगळ्या इत्सा-हावेसांचेर विरजण पडिल्लेवरी जालें. 'घरांतल्यान 
पावल भायर घालचें ना.' घोवान फर्मान सोडलें. 'समाजीक कार्य आमकां 
न्हय, म्हाका बायलांनी हांगा थंय भोंविल्लें आवडना.' महिला मंडळ, 
बायलांच्यो हेर संस्था म्हळ्यार बायलांचे फकत नाच, अशें घोवाचें म्हणणें 
आशिल्ले. आनी रेवतीक तर समाजीक कार्याची आवड. पूण घोवान ताची 
आवतिकाय पांदऱयांत बंदिस्त करून वडयिल्ल्या एका सुकण्यावरी केल्ली. 
ताचे पांखाटेच मोडून वडयले. समाजांत दादल्या-बायलांमर्दी मेकळेपणान 
भोंवपी बायलेच्या पायांत तर बेडी घाली. बायलेचे स्वताचे विचार, जीण, 
इत्सा कितेंय आसूं, दादलो बायलेक आपले मुर्ठीत दवरता. तिचेर बंधन 
घालता, तुवें अशें करूंक फावना, तशें करूंक जाय. एक मनीस म्हणून 
पळोवचे बदला तिका गळ्यांत दावें घालून बांदून दवरता. रेवती फुगार 
जातालें, पूण कोणाकच ताच्या हाय हूय जावपाचेर दुख्ख जालें ना. घोव 
तर फकत ताका आपलें किरयाद करें 'रांद, वाड, हाड गो, दी गो, व्हर 
गो...' म्हणून राजावरी कदेलार बसून फुशारकी मारतालो. 'तुमी बायलो, 
तुमकां बायलांक चड मेकळीक दिवंक फावना. वारं लागिल्लें शीत मुठींत 
येता.' रेवती आपली बायल म्हणून तिका प्रोत्साहन, जावं 'मनांत आसा 
तुज्या, सर गो फुडें' म्हणून लेगीत फाटबळ दिलें ना. घोव आशिल्लो 
भिजूड, म्हणून बायलेक पसून फुडें सरूंक दिनाशिल्लो. 'म्हाका ना, तुका 
सोबना.' अशें ताचें वागप आशिल्लें. 


दिव्याच्या मनांत लग्न जावपाचेंच नाशिल्लें. *शीऽ बाये! ताचें खंय 
जुळळें ना गे?' म्हणून परतून परतून दिव्याचे आवयक बायलो येवन 
३८ / वायलांच्यो कथा, तांच्यो व्यथा 


विचारून बेजार करताल्यो. चलयेन म्हणून लग्न जायनासतना रावूं येता? 
कसलोय जावं, घोव एक जायच. घरच्यांचेंय मत : “लग्न जा. तुका लागून 
आमकां समाज हांसतलो.' घरचीं मनशां आनी बायलो ताचो जीव खातालीं. 
वता थंय, घरांत, फकत 'लग्न' ह्या एका विशयान ताका जगप नाका 
. करून वडयिल्लें. थोमणे, खुटले जाल्या उपरांत तर घरांत भावा-भयणींनी 
आनी सोयऱया-दायऱयांनी ताका मात लेगीत फाटबळ दिलें ना, ताची इत्सा 
विचारली ना. एक दीस घरांतल्यांनी ताका मार घालो. मार-फार करून 
एका साद्या पसरकाराकडेन दंडून ताचें लग्न केलें. जेवण-खाण ना, च्या- 
पाणी ना. निमणें उपाय ना म्हणून कोंडिल्ल्या वातावरणांत रावले बगर 
तड ना म्हणून ताका लग्न जावचेंच पडलें. तेय बी मातूय कां कूँ करिनासतना. 
समाजाचें बंधन आदीं पासून लागू केलां तें फकत बायलांचेर. बायलेन अशें 
भोंवचें, रावचें, चलचें, कितें करचें आनी कितें करचें न्हय, हॉटेलांनी जेवचें 
न्हय, चल्यांबरोबर भोंवचें न्हय! अशी बंधनां घालून मेकळ्या सुकण्याक 
आपले सुवादीन दवरपाचें काम दादले, बायलो आनी सरसकट समाज 
करता. वेल्यान म्हणटा, बायलांनी मेळत तशें वागप सोबता व्हय तर? 
दादल्यांक कितेंय चलता. भारतीय संस्कृतीची चलणूक, बरे विचार, उजू 
आचरण आसूंक जायच; पूण तें फकत बायलांकूच लागू करून आज 
दादलो बायलेचेर शेक चलयता. समाज हांसतलो, कितें म्हणटलीं म्हणून 
बायल फाटीं रावता. 


घरच्या कांय अडचणींक लागून म्हाका कांय फावटी हाँटेलांत जेवचें 
पडलें. चली, बायल हॉटेलांत जेवता म्हळ्यार तिणें कितें शीळ वगडायिल्लें 
आसता? पूण तसो अर्थ घेवपी एक मूर्ख म्हाका भेटलो. 'हॉटेलांत शें?' 
'ना रे, घरांत मातशी अडचण जाता.' अशें सांगलें तेन्ना ताका म्हजो दुबाव. 
'रातीचेंय तूं भायर जेवता?' अशे कांय विचित्र प्रस्न विचारून त्या मुर्खान 
आपलीं मुर्खपणां म्हाका दाखयलीं. तरी ताचें समाधान जालें ना. ताणें 
म्हजी खबर तिखट-मीठ लावन चौग जाणांक सांगली. कुशिल्ल्या पोटांतलो 
ओग भायर घालो. 'हालीं दिसनाशें खंय?' म्हज्या पयशांनी हांवें जेवचें, 
वेल्यान ह्या दोळे फुटक्यांचे दोळेशे कित्याक फुट्टात कळ्ळें ना. पूण 
अजूनय 'शिकून ब्रूत' आसात म्हणपाचें कळ्ळें. हांवें ताचेकडेन लक्ष 

दिवपाचें सोडलें. दादले सर्रास मेळत थंय जेवतात, भोंवतात, जाय तशे 
वागतात. तांकां बायलांचें फाटबळ मेळटा; पूण बायलेकच अशें कित्याक 
सोंसचें पडटा? दादले भांगराचे पुतळे; बायलो कितें शेणा थापे? 

मोल 


आज्जेगेर भितर सरचे आदीं एक लांब पाज्ज लागताली. ती पाज्ज 
आमकां एक आकर्शण आशिल्ली. पाज्जेवेल्यान सरळ धांवंक मेळटालें. 
पूण पाज्जेवेल्यान धांवंक लागतांच बाबूदादालें घर लागतालें. बाबूदाद 
पडवेर बशिल्लो दिसतालो. हातांत एक दांडो. बाबूदाद लांब-रूंद, काळो 
किट्ट. ताका पळयल्यारच आंगाक घाम फुट्टालो. ताचो उलो आयकूंक 
येतांच शिंवाळो येतालो. आज्जी आमकां जायत्या फावटी म्हणी, 'आगो तो 
कांय करीना तुमकां. बेठें भिवंक फावना.' आज्जेचीं उतरां सुरवेक 
पटनाशिल्लीं.पूण एक दीस आमी बाबूदादागेर कोण कोण रावतात तें 
पळोवपाचें थारायलें. वाटेर कामणें मेळ्ळें. 'बाये खंय वयता?' 'कामणेमावशे, 
बाबूदादागेर भुरगीं ना गो?' 'तुमकां कित्याक जाय त्यो खबरी? तेचें पाड 
पोडों.' अशें म्हणत कामणें फुडें गेलें. आमी दोंगुल्लेवयल्यान बाबूदादाच्या 
घरा फाटल्या जनेलाकडेन पावलीं आनी इतल्यांत एक शांत स्वर आमच्या 
कानार पडलो. 'येयात' पळय जाल्यार बाबूदादाच्या घरांत एक सोबीत, 
सोज्वळ, सात्वीक बायल उबी रावन आमकां आपयता. आतां कितें करपाचें? 
हांव फुडें गेलें आनी म्हजे फाटोफाट हीं सगळीं भितर सरलीं. शेंदरी घालून 
आमकां बसयलीं आनी. आंबे पेसून आमकां खावंक दिले. ओंठार हांसो 
पिकिल्लो आनी मायेस्त हातांनी दिलले आंबे आमी खाले आनी वतना म्हळें, 
"तूं बाबूदादाली कोण?' ती कांयच उलयली ना. पूण तिणें आमकां म्हळें, 
'लुमकां जाय तेन्ना अशींच येयात.' परतून दोंगरावेल्यान सकयल देंवलीं 
आनी आज्जेगेर पाज्जेवेल्यान धांव मारली. धांवतां धांवतां बाबूदाद मुखारच 

उबो जालो आनी हांव निसरून पडलें. धोंपर फुटलें, पूण तोंडान हाय, 
आवय कांयच म्हणलें ना. तशेंच दोळ्यांत भरिल्ल्या दुकांनी आज्जेचे वेंगेंत 
रिगलें. आज्जेन आपल्या पदरान दोळे पुसले आनी काजू सोऱयान पांय 
धुलो. वयर कसलेंशें वखद लायलें. जिरें थापूंक आजी वताली इतल्यांत 
हांवें आज्जेक विचारलें, 'आज्जे, बाबूदादाली बायल काय बरी जाणा? 
आमकां तिणें आंबे खावंक दिले. 


बाबूदादाली बायल! आजी रानांत पडली. 'तुमी तागेर पावली तर?' 
ब हय | 
आनी आज्जेन आमकां ते बायलेची खबर सांगली. 


नशीबफुटकी! काय बरी घराण्यांतली चली! रेवती. रेवती आपल्या 
मामागेर ल्हानाचें व्हड जाल्लें. आवय बापूय भुरगेपणांतच गेल्ले कारणान 
तर रेवतीक आपलो आनी असो कोणच नाशिल्लो. मामा धरकू. पी पी 
पितालो. पिवपाच्या नादान मामान भाटां बेंसां सगळीं पावणेर काडली. 
हातांत निमाणें कांयच उरलें ना. बाबूदादाकडेन हजाराचें रीण आनी तें 
फारीक जावचें ना म्हणपाचें कळटा, ह्या अदमासाक बाबूदादाची नदर 
रेवतीचेर पडली. रेवती! तुजें सगळें रीण हांव मेकळें करतां. रेवतीकडेन 
म्हजें लग्न कर. रेवतीक हें लग्न मान्य नाशिल्लें. मामान एक दीस ताका 
गाळी मारल्यो आनी घरांत आयिल्ले कडेन रेवतीन ताचो अपमान केलो. 
'हांव तुजेकडेन लग्न जायना.' इतलीं उतरां म्हळ्यार आपलो व्हड अपमान 
अशें समजूनच ताणें तांचें रावता तें घर पावणेर काडलें. भितरली खबर 
कोणाक खबर नाशिल्ली. आनी अफवा घाली. रेवतीक बाबड्याक उपाय 
नासतना बाबूदादागेर रावचेंच पडलें. मामा गेलो आनी बाबुदादान आपल्या 
पयशांचें मोल वसूल करपाक रेवतीकडल्यान आपली वासना भागोवपाक 
सुरवात केली. लोकांक दाखयतना ती काम करपी वावराडी अशे पद्धतीन 
सांगतालो. आनी मामाल्या उतरांची याद करून दिवन, रेवतीचींच उतरां 
ताच्याच तोंडार मारून मोल फारीक करून घेत रेवतीची जीण अशी 
वगडावन वडयली. मामान केल्ल्या कर्माचें फळ मात रेवतीक भोगचें पडलें. 

आनी ताचें मोल फारीक करूंक तर आपली जीण विकची पडली फुके 
कवाय. 


आज्जेन आमकां ही खबर तशी पूर्ण सांगली ना. आज्जेच्या 
: उलोवपांतल्यान आमी शेजाऱया-पाजाऱयांकडल्यान खरी खबर सोदून काडली. 


मारियाचें काजार जालें आनी मारिया काणकोणा पावलें. पूण काणकोणां 
फकत दोन वर्सा सुखान सारलीं. दोगां भुरगीं पदराक आयलीं आनी 
अचकीत घोव भायर पडलो. नोकरी ना, शिकप ना, अशे आवतिकायेंत 
ताची कार्मोकडेन वळख जाली. मारियाक आधार जाय आशिल्लो आनी 
अर्थीक आधाराक लागून कितें करचें तें सुचनाशिल्लें. कार्मो ताच्या 
भुरग्यांक खावंक, कपडे, तर केन्ना तांदूळ हाडूंक लागलो. एक दीस तर 
कार्मोन ताचो हात धरलो. कार्मो इतले दीस आपल्याचेर उपकार करता 
तो खंयच्या हेतून तें मारियान वळखिलें. पूण दोगांय पोरांच्या तोंडाक 
पळोवन ताका आनी दुसरी वाट सुचना जाली. आपली कूड कार्मोचे 
सुवादीन करून आपल्या भुरग्यांक सांबाळचे खातीर हें मोल ताका दिवचें 
पडलें. भुरगीं दोगांय उश्टवाऱयार पडून आपली कोणेय वाट लायली तर! 
ह्या भयांकृत सपनान मारिया काचाबूल जातालें. तें आतां आपले कुडीच्या 
आधारान आपल्या भुरग्यांक सांबाळपाचें मोल फारीक करपाक लागलें. 
आनीक उपाय दिसनाशिल्लो. कार्मो लग्न जातलो कसो? ताका दोगां 
भुरग्यांचे आवयकडेन लग्न जावपाचें नाशिल्लें. मारियाक जाय आशिल्ले 
पयशे आपल्या भुरग्यांचें पोट भरूंक आनी कार्मोक जाय. आशिल्ली कूड 
फकत फोल्गा पुरती! 


नॅन्सी अण्ड कंपनीचो धनी आपल्या वेव्हारांत अपेशी थारलो. तीन वरां 
राती जेन्ना ताका फोन आयलो तेन्ना ताचे हात पांय कडकडपाक लागले. 
हातांतलो फोन सुटून सकल पडलो. आनी धडाम्‌ करून तो उबो आसतनाच 
हांतुणार घुंवळ येवन पडलो. ताच्या एका इश्टानच ताचो गळो कापिल्लो . 
जाचेर पूर्ण विश्वास दवरलो ताणेंच विश्वासघात केल्लो. आदले कांय दीस 
आपल्या घोवाक रातीचे येताले त्या फोनांवेल्यान नॅन्सीक सगळें कळिल्लें. 
पूण आपल्या घोवाची ही आवतिकाय पळोवन आज तिच्यान रावंक जायना 

जालें. 'रॉबर्ट, आय एम वीथ यू. ह्या उतरांनी रॉबर्टाक धीर आयलो. ताणें 
म्हळें, “तूं तोयार आसा तोर?' 'हय.' नॅन्सीचीं उतरां आयकून ताणें तिका 
वयर उबारली. नॅन्सीक मात भोवच वायट दिसलें. 'हाका आपले परस 
कंपनी जाय!” आनी दुसऱ्या दिसाच्यान इश्टाच्या एका फोनार नॅन्सी 
रॉबर्टाच्या घरांतल्यान सहजतायेन उठून वतालें. रॉबर्ट ताका आडावंक 
शकनाशिल्लो. कंपनी वाटावंक आपले बायलेन दिल्लें मोल ताका खिणा 
खिणाक दाग दितालें. नॅन्सी तर आपले इत्सेविरुद्ध आपलें घर दार 
वाटावपा खातीर समाजांतली आपल्या घोवाची 'प्रेस्टीज' सांबाळपा खातीर 
खरी 'प्रेस्टीज' वगडावन बशिल्लें. कंपनी वाटावंक केदें मोल दिवचें 
पडिल्लें। 


रिमाक नोकरी जाय आशिल्ली. घरांत कोणूच जोडकार नाशिल्लो. 
रोजगार विनिमय खात्यांत फकत नांव काडपाक एक हजार रुपया मागताले. 
आतां नोकरी मेळचे आदींच हजार रुपया खंयच्यान उबे जातले? घरांत 
जंय जेवण खाण वेवस्थीत मेळना थंय हजार रुपया बेठेच कोणाच्या 
बोल्सांत घालपाक येतले? खंयच्यान? पोटाची भूक कितले दीस आडावंक 
येत? एक दीस हेरां भशेन रिमाक आपली कूड त्या क्लार्काचे सुवादीन 
करची पडली. नांव आयलें! कॉल काडलें, पूण कूड मात विकची पडली. 
उपरांत मुलाखत जाली आनी धनीय तसलोच सांपडलो. आठ वरां मेरेन 
हें काम आसा तें काम आसा म्हणून ताका दवरूंक लागलो. जेन्ना ताणें 
'न्हयकार' दाखयलो तेन्ना सरळ नोकरी सोडून गेल्यार जाता म्हणपाची 
ताका धमकी दिली. आनी दुसऱया दिसा ताका पुराय सासपूंक सुरवात 
केली. ताणें प्रतिकार केलो ना. घरांतली दुर्बळकाय दोळ्यांमुखार उबी 
धुमशेणां कांडची तशी नाचताली. धनी आपल्याक जाय तेन्ना नोकरेचें 
मोल ताचे कडल्यान फारीक करून घेतालो. म्हयनोभर आदीं जो धनी 
धेंगशे घालतालो, तिडकतालो तो असो अकस्मात बदल्लो. केन्नाय वेळान 
आयले गेलें म्हणून कसलीच तक्रार केल्ली दिसनाशिल्ली. नोकरी मेळटली 
जाल्यार पसून अशे तरेन तिचें मोल मात बायलेक जावं चलयेक फारीक 
करचें पडटा. कांय जाणां तोंड उकतें करून सांगतात; कांय जाणां ओगी 

रावन दीस काडटात. 


सरोजाचें लग्न थारलें. घरांत एकच आकांत आयलो. वस्ती कशो 
करतलीं? कोण पयशे दितलो? खंयच्यान हाडप पयशे? अशा बुचकळ्यांत 
पडिल्लीं आसतना उषा अकस्मात पयशे घेवन हाजीर जालें. “आई, बायेचें 
लग्न कर.' सरोजाच्या लग्नाक तुवें खंयच्यान हाडले गो पयशे? म्हणून 
आवयन विचारलें ना. तिका पयशांची गरज आशिल्ली. तिणें वस्ती करूंक 
घेवंक उषाक धाडलें. उषाचो दोन दीस तपास लागलो ना. आवय फुगार 
जाली आनी वस्ती करून हाडून सरोजाचें लग्नूय जालें. उषान आपल्या 
भयणीच्या लग्नाची तयारी आपल्या इश्टाच्या आधारान केली. उषा ताचेकडेन 
फटीचे मोगाचे खेळ खेळळें आनी आपली कूड ताचे सुवादीन करून, शील 
वगड़ावन ताचेकडल्यान पयशे घेवन आयलें. सरोजाचें लग्न जालें पूण 
उषाक ताचें मोल फारीक करचें पडलें. गोंट, पाटली, तोडो, हार, फीत... 
दुडू खंयच्यान येतले? उपरांत उषाचेंय लग्न जालें. पूण ताका भुरगें जालें 
ना. हेर भांवडांक खोस दिली; दुख्ख मात आपल्या पदराक घेतलें. आपले 
भयणी खातीर आपलें शील विकपाचो वेळ उषाचेर येता तो ताचे अर्थीक 
परिस्थितीक लागून. आवय-बापायची अर्थीक येणावळ फावो तशी नाशिल्ली. 
शी! वगडायलें गे बाये उषान! म्हणून उषा दिसतांच कुचूकुचू करून खबरी 
करपी बायलो जावं दादले ताचे अडचणीक ताका आधार खंय दितात? 
ताचेर थुकपी, ताका हांसपी अर्थीक आधार दिवंक फुडें सरनात. फकत 
तोंडाफाटल्यान ताच्यो खबरी करतात. हो आमचो समाज, आड पडला 
म्हणून ताका हात दिवन उठोवचे बदला ताचेर खोंटी मारून, ताका 
पांयांपोंदा मस्तून फुडें वता आनी वेल्यान आपल्याक शाणो आनी दुसऱयाक 
मूर्ख म्हणपांत आनंद मानता! 


दुर्बळ, मध्यम परिस्थितींतल्यान वतल्यांचेर ही आवतिकाय येता हो 
प्रस्न म्हणूं येता. पूण हवाई सुंदरी जावंक गेल्ली चली वा मोठ्या नांवाजत्या 
कंपनीच्या बॉसाची पी. ए. जेन्ना हीच जीण जगता अशें कळटा तेन्ना मात 
खंत जाता. जे सुंदर चलयेक वेल्या पांवड्यार वचपा सारकी सोबिताय 
आसता तिकाय तशे सुवातेर पावचे पासत जर आपलें शील वगड़ावचें 

पडलें तर केदें मोटें दुर्दैव म्हणपाचें! फावो ते सगळे गूण आसुनूय एक | 


सुवात मेळोवपा खातीर दादलो मोल मागता. पयशे दिवनूय तितल्यान 
भागना. जंय उंचेले पांवडे दिसतात थंय कुडीची इत्सा भागोवंक, वासनेन 
भरिल्ले आनी चलयेची कूड कोळशावरी जळोवन उडोवपी, तिचो गोबोर 
करपी दादले 'मोल' म्हणून हो छळ चलयतात. 

अशेच कांय दादले एखाद्रो चलो बरो हुद्यार आसल्यार ताका आपले 
चलयेकडेन लग्न जा म्हणूनय छळ करतना दिसतात. समाज सुधारला 
पूण नोकरी मेळोवंक, बुडिल्ली कंपनी वाटावंक दादलो बायलेची कूड 
मोलाक लायता हो धर्माच्या तेंपावेलो खेळ अजून चलता. समाज हांसतलो 
म्हणून हें सगलें सोंसून बायल ओगी रावता. हीं केदीं पिशेषणां! 


(1 

८ 
भांगराची बेडी 


'शितू, तुका भांगराचीं चार कांकणां करतलों हांव' आज्यान खंय 
आपले नातीक खूब समजायली. शितू रडपाचें थांबलें आनी आज्या दोळ्यां 
मुखार उबी रावली भांगरान भरिल्ली, गोरे पिट्ट कातीची आजी. आजी 
गोरी गोरी पिट्ट आशिल्ली. पूण तिचें भांगरान भरिल्लें रूप पळोवंक 
आमकां मेळूंक नाशिल्लें. आज्जेक खंय पांयाचो आंगठो धरून माथ्यामेरेन 
भांगरान नटयिल्ली. भांगर सवाय आशिल्लें देखून जणएकटो आपले धुवेक 
भांगर दितालो अशें म्हणूंक गेल्यार दुर्बळांक लग्नाक तशे तरेन भांगर 
करूंक जमनाशिल्लें म्हणटात तें खरें. 


आज्जेक इतलें भांगर कित्याक घाल्लें काय? आज्जेक जापो मेळ्ळ्यो. 
पूण तातूंत आज्जेन सांगिल्ली एक म्हत्वाची गजाल मात घट मतींत 
उरली. तेन्ना आजी भुरगी आशिल्ली. जाण्टीं जें कितें सांगतात तें आयकले 
बगर दुसरो उपायच नाशिल्लो. त्या वेळार खंय बायलांक भांगर शिंगर 
करप म्हळ्यार मोटो दबाजोच आशिल्लो. घरांत एकाद्रें नवें वस्त्र हाडटकच 
देवतेक ताचें सूत घालपाची जशी रीत आशिल्ली तेच वरी भांगर घालून 
बायलेक सजोवपाचें काम सहजतायेन जातालें. राजा महाराजांक तर- 
तरांच्या वस्तीचें कांय एक कमी अशें नाशिल्लें. पूण राजा, राणी, महाराणी 
हांकांय भांगराचे खाशेले वेगवेगळे अलंकार घालपाचेंच आसतालें. अशे 
तरेन एके बायलेक भांगरान सजोवपाची ही रीत ल्हवू ल्हवू समाजांतल्या 
दर एका घरांतल्या मनशान आपणावपाक सुरवात केली. तातूंत बायलो 
म्हळ्यार फकत सोबेच्यो अशें मानून चलप्यांनी बायलेची सुंदरकाय, तांचें 

सौंदर्य वाडोवंचे पसत नाक, कान, हात, माथें अशे तरेन अलंकारांनी 
सुंदरतायेंत भर घालपाचे वेगवेगळे उपाय सोदले म्हळ्यार अतिताय जावची 
ना. आज्जेक भुरगेवयार आंगार इतलें भांगर घालून भोंवप म्हळ्यार एक 
बंधनच आशिल्लें. तातूंत तेरा-चौदा वर्सांचे पिरायेचेर नाकाक नथ, कानांत 
तरेकतरांचें भांगर, हाका लागून कान तोपून घेवपाचीय रीत. आनी हातांत 
सगळें भांगर म्हळ्यार जडसाण तर जालीच, सट करून फावो थंय जावं 
आंगणांत वतना पसून पांयांतले वाळे, वेडे आनी बोटांतल्यो मुदयो घालून 
भोंवपाकय आडखळ. आनी बायलेक खंय वचपाचेर बंदीच येताली. भांगरान 
बायलेक भरिल्ली. पूण सौंदर्य जावं वा तिका भांगरान दिल्ली सुरक्षिततायेची 
आस जावं, आज्जी म्हणटाली, 'हें भांगर म्हळ्यार खऱया अर्थान बायलांक 
बेडीच.' 


माणिकबायचें नांवाजत्या कुटुंबांत लग्न जालें. लग्नाक कितें घालपा- 
करपाक जाय तें सगळें वेवस्थीत जाल्लें. पूण लग्न जाले उपरांत घोव 
खाकनवाळ म्हूण कळ्ळो. 


मोट्या घराक पोकळ वांशे म्हणून कळटांच माणिकबायन जाता ते 
परीन आपल्या घोवाक सांबाळपाखातीर, कुटुंबाचें नांव सांबाळचे खातीर 
खूब यत्न केले. तरी कशीच भर भरना. समाज कितें म्हणटलो? घोवाच्या 
नाकाक चुनो लागतलो, समाजांत चार-चौगांत भोंबतना मान सकल 
घालची पडटली, म्हणून कुटुंबाचें नांव राखचे खातीर दुसरो उपाय दिसना 
जालो. माणिकबायन आपल्यो वस्ती घाण दवरल्यो. घरांत कांय एक कमी 
दिसूंक फावना. घोवाचीं व्हडलीं भाटां; पूण तांचो तसो व्हड उपेग 
जायनाशिल्लो .' चौगांच्या नांवावेलीं भाटां! कोणाक दिझिस्तीर करूंक 
लायतलो? वांशांतल्यान पिठो पडत, मदीं वांसो करंगेला म्हणून ल्हवूच 
कोण थोमणो मारीत म्हणून तर चडूच भिरांत दिसताली. आनी ते 
भिरांतेन माणिकबायच्या भांगराचो बळी घेतलो. हातांत जायतो पयसो 
आयलो. घरांतलो तोल सांबाळप जालें, पूण स्वता माणिकबायक मात त्या 
मांगरान बेडी घाली. पयसुल्ल्या सोयऱ्यांलीं लग्नां माणिकबायन कशींय 
करून टाळ्ळीं. पूण खासा आपल्या घरांतलीं लग्नां कशीं टाळप? ह्या 

घुस्मटमारांत माणिकबाय पुराय घुस्मट्टाली. 'आगे, कोणाच्यो वस्ती 
चडोवन वतली?' मांयक प्रस्न पडिल्लो. तोय खरोच आशिल्लो. लग्नाक 
घाल्ल्यो वस्ती घालून ती लग्नां मुजींनी बरी मिरयताली. आतां अकस्मात 
वस्ती ना त्यो पळयल्यार लोक कितें म्हणटलो? म्हळ्यार आपल्या घराची 
अब्रू वतली हेंच माणिकबायक दुख्ख, जातालें. पूण सट्‌ करून पयशे 
हाडून वस्ती करून तिका दिवपाची तांक घोवाक खंय आशिल्ली? भांगरान 
पळयात केदें जाळ रचलें. भांगरान माणिकबायच्या पायांत बेडी घाली. 
चौगांत भोंवल्यार कळटलें म्हणून खंयच वचनासतना घरांतच रावपाचो 
तिणें निश्चय केलो. भांगर चोरलां म्हणून चोराक पोलिसेंत व्हरपाचो. पूण 
हांगा भांगर - स्वताचें भांगर! तरी आपल्या कुटुंबाची लज वता ती 
सांबाळून लेगीत बायलेच्या पायांत मेकळेपणान भोंवपाक बंदी घाली. त्या 
वेळार बायलांक भोंवपाची संद मेळटाली ती फकत लग्नां, मुजी आनी 
फुलांच्या निमतान. पूण तें पसून बेडी घालतकच कशें शक्य आशिल्लें? 


शेंवतें लग्न जाले उपरांत पांच-स म्हयने जाले आनी घोवान ताचेकडेन 
भांगराच्यो दोन वस्ती मागल्यो. शेंवत्यान त्यो दिल्यो नात. पूण घोव मात 
रागार जालो आनी डंख धरून रावलो. अशींच वर्सा गेलीं आनी भुरगीं व्हड 
जालीं. तरी घोव बायलेक दर फावट संद मेळटा तेन्ना ताचो उगडास 
करून दितालोच. शेंवत्यान भांगर कित्याक दिलें ना, हाचेर ताणें तसो 
खासा बारीकसाणेन असो केन्नाच विचार केलो ना. फकत तीच आदली 
श्रीगणेशा चिरत बसलो. आपलो अपमान समजून जिवीतभर भांगर हें उतर 
घोवान ताका ओंठार हाडूंक दिलें ना. शेंवत्यालें चली लग्नाचें जालें. 
पिरायेन वाडलें तरी घोव लग्नाक हयकार दिनाशिल्लो. आपलेकडेन लग्न 
करपाक फावो तितलें भांगर घालूंक जमपाचें ना, हाची ताका बरी जाणविकाय 
आशिल्ली. चलयेचें लग्न जुळून: आयलां, जावंदी म्हणून बायलेन घोवाक 
खूब समजायलो. शेंवतें चलयेखातीर तळमळटालें. काय बरो मेळिल्लो 
जागो वगडावप! अशें घरांत उलोवणें जालें. पूण आपल्याक मागल्यार दिलें 
ना तें भागर आपले चलयेकूय नाका अशे तरेचो अडेचो नेट आनी अर्दकुटो 
विचार घेवन बशिल्लो दादलो. बायल आनी चली! आपल्या फुडाराचे 

खातीर दवरिल्लें भांगर चलयेक वस्ती करून आवयक मेकळी जावचें 
दिसतालें. पूण घोव मात त्याच भांगरान बायल आनी भुरग्याक बांदून 
भांगराचो पांदरो जाल्लेवरी तांकांच तातूंत गुरफटावन वडयतालो. हातांत 
आसून, सहजतायेन मेकळें जावंक मेळून पसून एक भांगराचीच बेडी 
करून तांकां दोगांयकय तातूंत घुस्पावन दवरून मेकळो जाल्लो. भांगर! 
आपल्याच कुळारच्यान हाडिल्लें भांगर. ताचें जाय तें करपाचो हक्क 
बायलेक आसून पसून घोवान मात आपलो नेट आनी दुर्बळकायेचे आवतिकायेंत 
भांगराचें वीख करून जणू तांकां पियेवंक दिल्लें. निमणें शेंवत्यान घोवाचें 
आयकनासतना लग्न थारायलेंच. “लग्न जातलें कशें हांव पळयतलों.' 
म्हणपी घोव मात कसोच बदललो ना. लग्ना दिसा व्हड खेव करून 
घोवान न्हवरेकारांक परत धाडले. आनी तेच रातीं, जाल्ल्या पश्चातापान 
शेंवतें मेलें. घोवान बायलेक छळ्ळी. आपलो अहंकार मात कसोच कमी 
जावंक दिलो ना आनी तातूंत एक म्हयनो जातांच चली पळून वचून लग्न 
जालें. बायल आनी चलयेक घाल्ले बेडयेन अशी मेकळीक जाली. 


आमी आतां सुदारल्यात. आदलेवरी बायलांक छळपी दादले उरूंक 
नात. बायलो भोंवतात, बाजार करतात, लग्नांनी, पार्ट्यांनी वतात, ड्रिंक्स 
घेतात, कॅबेरे डान्स करतात आनी चडांत चड चलयो कॉलेजींनी शिकून 
डिग्री घेवन मेकळ्यो जातात. 'आतां आदलेवरी तशें तितलें उरूंक ना गो!” 
अशें म्हजे इश्टीणीन म्हाका म्हळे. आनी खरेंच भांगराची बेडी आमच्या 
पांयांत घाल्ली ना काय? असो प्रस्न मनांत आयलो. तशें जाल्यार रश्मीचे 
लग्न कित्याक मोडलें? किरिस्तांवांगेर एक ज्योग आनी चार कांकणां 
म्हळ्यार लग्न जावं येता. पूण हिंदूंगेर! 'पाँचसो रुपयोंमें मंजूर है?' 
म्हळ्यार मुसलमानाचे चलयेचो 'निकाह' जाता. पूण हिंदू बायलेचें कितें? 
फकत रजिस्टर पद्धतीन लग्नां जातात व्हय? फकत लोकांकच दाखोवपाक 
आनी सांगपाक ह्यो सगळ्यो खबरी आसतात. हिंदू समाजांतल्या दर एका 


आवय-बापायक आनी तेच बरोबर चलयेक भांगराचे हे बेडयेंत आडखळावन 
बंदिस्त करून दवरल्या. 


आयताराक श्वेताचें लग्न जालें. बापूय वेपारी म्हणटकच आपल्या 

चलयांचीं लग्नां फावो तशा मोट्या दबाज्यान करची ताका तांक आसाच. 
पूण समाजांतल्या ह्या मनशाक कोण सांगतलो, इतलें ओतून चलयेक 
भांगर घालूं नाका म्हणून? 'तुका तांक ना, तूं वस्ती करूं नाका. म्हाका 
आडमेळीं कित्याक करतात?' अशें म्हळे बगर श्वेताचो बापूय ओगी रावचो 
'नाशिल्लोच. ह्यो लग्नाच्यो पद्धती पळोवन तांचें कुड्डें अनुकरण करपाचें 
काम हेर लोक करतात. आपणाक तांकता काय ना हाचो विचार मातूय 
जायना. वेल्यान आपल्याकूय त्या मोट्या मनशाचे पंगतींत बसोवपाक 
दुर्बळ रायून रीण काडलें. घर-दार सगळें रिणांत बुडयलें आनी मोट्या 
उत्साहांत फोगोट्या-माराणाच्या आनी बँडाच्या तालांत चलयेचें लग्न 
लायलें. रायूले चलयेचें लग्न जालें. पूण बापायक मानसिक बेडी पडली. 
गांवांत शी! कोणूय शी म्हणत म्हणून रायू चड आनी चड नेटान काम 
करून लोकांचें रीण फारीक करूंक कश्ट करतालो. रगताचें उदक, घाम 
गाळून काम केलें म्हणून रीण सट्‌ करून कशें फारीक जातलें? रायू टी. 
बी. जावन मेलो. बायल भुरग्यांक थोमण्यांत दवरलीं. बायल आदींच धरून 
पडिल्ली. तातूंत हे भांगराचे बेडयेन जीण खावन वडयिल्ली. हातांत घाल्ली 
बेडी तरी दिसता. पूण ही मानसिक बेडी मात दर एकट्याचो छळ करता. 
भांगराक लागून धड़ कोणाकूच सुख नाशिल्लें. चलयेक लग्न करून 
दिल्ली खरी, पूण आवय बापायचे आवतिकायेक आपूण जापसालदार 
आसां, अशें सदांच तिका दिसतालें. न्हवरेकारांक मात कांय पडून वचूंक 
नाशिल्लें. 


आजूय असलीं भांगराचे बेडयेचीं कितलींशींच प्रकरणां तुमी बारीकसाणेन 
पळयल्यार दिश्टी पडटलीं. वेले वयर तशें कांयच ना. वयर फकत भांगरच 
दिसात. पूण ह्या भांगराक ग्लेट काडटकच आनी तातूंतल्यान लग्न 
घडोवन हाडटक आनीक एक बेडी व्हंकलकारांक पडटा. सगळ्यांत मूळ 
भांगर! सगळ्या घरांतल्या लोकांक एक आडमेळें. चलयेच्या नांवार पयसो 
दवरल्यार कितें जातलें? आनी लग्न जाता ते चलयेकडल्यान भांगर 
घेवपाक व्हंकलकारांनी न्हवरेकारांक अमूक दिवचें म्हणपाची आमीच 
घाल्ली रीत मोडपाक वेळ कित्याक लागतलो? न्हवरेकारान आपूण लग्न 

जावन व्हंकलेक वस्ती करून घालून भांगरान भरून व्हेली जाल्यार थंय 
मात व्हंकलकारांक त्रास जावचे नात. पूण अशे तरेन न्हवरेकार जावं 
व्हंकलकारांक ही 'भांगराची बेडी' जावची न्हय अशें दिसता जाल्यार हाचेर 
विचार समाजान करूंक जायच जाय. वर्साचीं वर्सा जालीं, चलयेक बेडी 
भांगरान घाल्या. आतां तरी ती बेडी कातरपाक चलयो, चले, नवें रगत 
फुडें येत काय? 

(3 

९ 
बिजिंगाची भोंवडी 


आज्जेच्या तेंपार खंय खंयचेय बायलेक तशी हेर देशांनी, राज्यांनी 
भोंवड करपाची संद नाशिल्ली. आजी घरांतल्यान पांय काडटली जाल्यार 
खासा कसलेंय तरी कारणं आसचेंच पडटालें. फकत 'लग्न' हें एक 
कारण बायलांक घरांतल्यान पांय भायर काडपाक मेकळीक दितालें. पूण 
लग्नाक गेल्लेकडेन लेगीत बायलो वेगवेगळ्या कुडींनी बशिल्ल्यो आसताल्यो. 
तांकां फावो तशी वागपाची मेकळीक नाशिल्ली. घोवाबरोबर वचप, तो 
जेन्ना घेवन येता तेन्ना परतून येवप. पूण बायलेचे इत्सेप्रमाण वचपी येवपी 
भोव थोडेच जाणटेले आशिल्ले. 


आजी आनी हेर बायलो मनांतल्यान भोंवपाची इत्सा आसून लेगीत 
ताचेर पांगरूण वडयतालीं. दादलो मात मेकळेपणान जाय जाय थंय व्हडीं, 
कार्रेरी वापरून जावं कसलेंच बंधन पाळिनासतना आपलें काम करून 
येवंक वचूंक शकतालो. तेन्ना बायलो खंय वचपाचें सपन लेगीत पळोवंक 
शकनाशिल्ल्यो. आज्जे बरोबर जायत्यो बायलो अशी जीण जगत रावल्यो. 
दादल्याविरुद्ध कागाळ करूंक मातय पावल्यो नात. कारण दादल्यांनी 
मुळांतच तांची गची घट आंवळून धरिल्ली. बायलेक मर्यादा घाल्ली. जी 
बायल मर्यादा हुपता तिका समाज दोशी थारायतालो आनी असो भ॑य 
मनांत रिगिल्ले कारणान बायल तसलीं धाडसां करून दाखोवपाचो यत्नच 
करनाशिल्ली . 


अंजनीन हीं सगळीं बंधनां तोड़पाचें थारायलें. अंजनी एकटेंच दादल्यां 
मजगतीं भोवंक लागलें. हेर कडेन वचून बायलो कशो फुडें येवपाच्या 

यत्नांत आसात ताचो अभ्यास करून जेन्ना तें मुंबयच्यान आयलें तेन्ना 
ताच्या मनांत आपले भयणी खातीर जायतीं सपनां येवजणी आशिल्ल्यो. 
पूण आमच्या समाजान आनी बायलांनी तर ताका वेगळे नदरेन पळोवपाची 
नदर आपणायली. भोंवपी हेडूक अशें म्हणून ताचे बारा बिरेस्तार आनी तेरा 
शुक्रार केले. भोंवप कित्याखातीर हाचो हेतूच मुळांत कोणाक खबर 
नाशिल्लो. बेकार थवय कसो हांगा थंय हेडटा वा कांय जाणां बेठीच 
दादल्या बरोबर नाचपाक वतात तशीं हीं समाज सुदारपाच्या निमतान 
फकत नाचपाक वतात असो तांचो समजच आशिल्लो. अंजनीकय हें 
सगळें सोंसचें पडलें. ताका सगल्यांनी कुळांत काडलें. अंजनीन आपले 
भयणी खातीर आपले जिणेंत त्याग केलो. पूण ताचें मन कोणेंच वळखिलें 
ना. दर एकटी बायल, दादलो तर अंजनीक पारपोळ म्हणुंक लागलीं. 
अंजनीक तर सगल्यांनी सहकार दिवपाचो सोडलो. आपलेशेंच आपूण 
रावलेबगर ताका दुसरो उपायूच नाशिल्लो. अंजनीन मुंबय वचून जसो 
खासा आपलोच जीव आपणेंच हुलपावन घेतलो. दादलो जावं बायल 
ताचेकडेन पळयतना वेगळे नदरेन ताका तेळटालीं. दादलो जावं बायल 
गेल्यार खंय व्होरेंयेता म्हणटात तशें अंजनीचे बाबतींत जालें. 


सुधाच्या घरची परिस्थिती सामकी बिकट आशिल्ली. कोणें तरी एक 
दीस ताका समजावन सांगलें, 'हांगा कांयच जमना आनी पयशांची 
अडचण आसा जाल्यार गोंयांभायर तुका नोकरी मेळूं येता.' सुधान आपल्या 
भाव-भयणींक शिकप दिवंक आनी घरांतली अर्थीक आवतिकाय सुदारपाखातीर 
मनांत नासून पसून पयस वचपाचें थारायलें. भोंवडी म्हळ्यार फकत एक 
फावट ताका चवकशी करून येवचें पडलें. पूण शेजारच्या निळून हो ताका 
आधार दिलो आनी तो ताचेबरोबर गेलो हें चौग जाणांच्या कानार गेलें 
आनी वता थंय एकच बोवाळ जालो. सुधाक नाका जल्म करून सोडलो. 
लागसारच्याच बायलांनी आनी दादल्यांनी. ताचे अडचणींत ताका आधार 
दिवंक एकटोय फुडें सरलो ना. पूण दोन फावटी निळू बरोबर भोंवडेर वचून 
आयलें म्हणून सगळो गांव भरलो. सुधाक आतां जगप कठीण जालें. एक 
दीस सुधा वीख घेवन मेलें. सुधा मेलें आनी गांवांत बोवाळ जालो, चारित्र्य 

वगडावन बशिल्ले खातीर जीव दिवपाची वेळ आयली म्हणून! सुधाविशीं 
जायत्यो बायलो बरेंय उलयल्यो. पूण दर एकट्याच्या चार वण्टीं भितर. 
ताका अर्थीक आदार जावं ताका मन घट करपाक कसलोच आधार मेळ्ळो 
ना. 


अनुया वेळार मातसो फरक जाणवल्लो. पूण व्हडलोसो न्हय. अनुया 
आपल्या वर्गातल्या चल्यांबरोबर एका शिबिरांत वांटो घेवंक गेल्लें. 'शिबिरांत 
चलयांनी वचप बरोबर दिसना गे, पळय चलयेचें लग्न बी जावपाचें आसा 
मगे?' आवय बापायक पेंचांत वडोवन चलयेक धाडचें न्हय होच बायलांचो 
हेतू आशिल्लो. चलो तशें चली. आपले चलयेचेर आपल्याच मनशाचो 
विश्वास नाशिल्लो. चल्यांनी भोंवडेर वचून कितेंय केल्यार तांकां समाज 
माफ करता. चलयांनी भोंवडेर गेल्यार मात 'कार्त काडलां' अशे तरेन 
अश्लील उलोवन चलयांच्या वागपाचेर बंधन घालपाची समाजाची ही 
मांडणी न्हय तर किते म्हणपाचें? अनुया शिबिरांत वांटो घेवन आयले. 
ल्हवू ल्हवू ताचें अनुकरण हेरांनीय केलें. अनुयाक नांवां दवरपी ल्हवू ल्हवू 
दुसरी भास उलोवंक लागलीं. अजाप दिसतालें, अकस्मात हांकां अशें 
जालें तरी कितें? दुसऱ्यांची कुतां काडपी आपल्या चलयांक शिबिरांनी 
धाडूंक लागल्यो हें एक व्हड अजापूच म्हणपाचें! उपरांत एक समिती 
घडयली. तातूंत बायलांचेर अत्याचार, बलात्कार अशें जें कितें वायट 
घड़टा ताका प्रतिकार करपाच्यो व्हडल्यो येवजणो, बेत आंखपाची तयारी 
जाली. पूण तातूंतल्यान व्हडलो कसलो फायदो जालो ना. फकत हातावेल्या 
बोटार परिशदांनी भाशणां दितालीं आनी भाशणां सोंपले उपरांत म्हणटालीं, 
'हें सगळे फकत हांगाच उलोवपाचें; तशें खरें आमच्या जिवितांत आमकां 
करपाक थोडेंच मेळटा!' म्हळ्यार परिशदांतलीं भाशणां फकत लोकांक 
आयकुपाक आशिल्लीं तर? दर एक बायल भिताली, कारण आपली चली 
इतली फुडें पाविल्ली वा चार-चौगांत वावुरिल्ली दिसल्यार तांकां कोण 
नांवां बी दवरना मूं? अशे तरेन मनांतल्यान विचारांचेर, चलयांच्या मेकळेपणाचेर 
दादल्यांचें बंधन आशिल्लें. तेच बरोबर बायलोय तांकां आडमेळीं आपूण 
जावनच तयार करतालीं. “गांव सोडून भायर वचपी चली आपलो संवसार 


विजिंगाची भोंवडी / ५५ 


कितें माती करतली?' अशें बायलोय चड पचपचताल्यो आनी आपल्या 
चलयांच्या लग्नाचे भिरांतेन तांकां पयस धाडपाचेंच टाळटाल्यो. हाका 
दुसरेंय कारण आशिल्ले. लग्ना वेळार न्हवरेकार म्हणटाले, “भायर भोंवडी 
करपी चली आमकां पसंत ना.” ताका लागूनच आवयांचेर भिरांत आयिल्ली . 
भोंवडेर वचून आयलां म्हळ्यार जाचे बरोबर गेलां थंय ताचे वांगडा सगळें 
करून मेकळें जालां असो समज करून घेवन चलयांक चार चौगांत 
भोंवंक दिवपाची वा आपले बुद्दीची जावं कुशळतायेची वळख करून दिवपाची 
संद समाज दिनाशिल्लो. 


संघटणा घडल्यो आनी कांय बायलो अध्यक्षा जावन बायलांच्यो अडचणी. 
तांचेर जाल्ल्या हेर अन्यायांचेर-अत्याचारांचेर मोटो आवाज काडूंक लागल्यो. 
गोंयांत शून्य, पूण हेरकडेन बायलांच्या म्हणण्याक कांय प्रमाणांत तेंको 
मेळूंक लागलो. पुण्यांतली बायल सरळ हातांत लाटणी घेवन आपल्याचेर 
अन्याय जालो जाल्यार योग्य धडो शिकोवंक फुडें येता हाचें कारण तिका 
आधार दिवंक, तिच्या उल्याक हेर बायलो आपलें काम सोडून धांवन 
येतात. तशो बायलो आमच्यांत नात. आमची मूळ वृत्तीच तशी जावन 
पडल्या. 'लुजेर आयलां, तूं सोंस. म्हाका जे मेरेन उज्याचो धग लागना 
तेमेरेन म्हाका दुसरे बायलेचें दुख्ख कळूनय हांव ओगी बसतां. तुजें तूं 
पळोवन घे. हाका लागून दादलो जें कितें मागता, भांगर, फ्लॅट, बंगलो, 
गाडी - आनी ताचेर आपलो संवसार बायले खुस्तार थाट्टा, ताका 
जापसालदार समाज आनी बायल. संघटनेंतल्यान क्रियाशील अशें काम 
जालें ना. 'हांवें भाशण केलें, म्हजो फोटो आयलो, म्हजें नांव आयलें!' 
इतलेंच म्हणपांत आमचो वेळ फुकट गेला. संघटनाय फकत तितल्यो चार 
कार्यावळी करून समाधानी आसात. केंसांची सर्त, रांदपाची सर्त हातूंतल्यान 
बायलांचेर जाल्ले अत्याचार पयस करपाक तांकां कितें समर्थन मेळटलें! 
आज परिशदो घेवन गोंयच्या गांवगिऱया वाठारांतल्या बायलांक फुडें हाडून, 
सरकाराच्यो, तरेकवार येवजणो आसात त्यो लागू करपाचें काम वा खासा 
तांच्या नित्याच्या जिवितांत त्यो स्वावलंबी जावचेखातीर तांकां घडोवपाचें 
काम कोणेंच हातांत घेतिल्लें दिसना. समाजकल्याण बोर्ड, भुरग्यांचें 

कल्याण केंद्र हातूंत फकत वांगडी जावन दोन कार्यावळी केल्यार तातूंतल्यान 

आमी समाधानी आसतात. वता थंय राजकारण केल्ल्यान दर एकटो 
आपल्या मनशाचें नांव सुचयता आनी ते बायलेक आपल्या चपकुलांत 

` दवरून 'पळय तुका वांगडी हांवें केली, आतां म्हजेपासत तुवें मतां हाडचीं 

. पडटलीं' अशें सांगता. अशे तरेन कांय कडेन घुस्पागोंदळांत खरी बायल- 
कार्यकर्ती थंयच कोनशाक उरता, 


बिजिंगाक बायलो वतल्यो आनी वचच्योच. सगळ्यो आमदार बायलो 
वचच्योच; पूण फकत दोळ्यांक उदक लावंक वचपाचें आसल्यार आनी 
सरकाराक फकत बायलां धाडल्यांत म्हणून आपणें एक व्हड काम केलां 
अशें समजून तातूंत समाधानी जावन रावपाचें आसत जाल्यार तें, फकत 
पोटभर जेवले उपरांत धेंकर दिवन पोटावेल्यान हात ओडपापुरतेंच जातले. 
बायलांची व्हडली वळेरी धाडची आनी आयले उपरांत थंयचे थाराव चालीक 
लावचे बदला कोंबड्यो घुडांत बसच्यो तशो जर बायलोय ओगी बसून 
“बिजिंगाक वचून आयलीं' आनी "बिजिंगाक वता' म्हणून खबरांपत्रांनी 
फोटे आनी नांवां छापून आयलीं म्हणून सुशेगाद बसपाच्यो आसत जाल्यार 
खर्च केल्लो दुडू उदकांत गेल्लेवरीच जातलो. 


बिजिंगाक वचपाक मेळटा म्हणून वशिलो लावंक हांव म्हजें नांव 
धाडटलें. पूण हांव ताका लायक आसा काय ना तें पळोवपाचें काम 
सरकाराचें. आंधळ्यांमदीं कुड्डो राजा! तशीं एक दोन वयलेवयर कामां 
करूनय पुरस्कार जोडपी आसात. पूण पुरस्कार मेळ्ळा म्हणून तिणें दिव्य 
केलां अशें समजुचे परस खऱ्या अर्थान समाजाखातीर, बायलांखातीर 
आपलो वेळ खर्च करपी बायल आसा आनी तिची पात्रताय पळोवची. 
आयले उपरांत त्यो येवजण्यो, जावं आंखण्यो आमच्या बायलां खातीर 
राबोवपाक वतात त्यो बायलो वेळ काडून दिवंक शकतल्यो. ना जाल्यार 
सरकारान खासा बायलांचें एक वेगळें मंडळ घडोवचें, तें मंडळ बायलांच्यो 
अडचणी, अत्याचार, बलात्कार, अन्याय अशें वेगवेगळें जें कितें येता तें 
कुशीक काडपाची तांक निर्माण करतलें, अशा कामांत खंबीर बायलांची 
गरज आसा. निदान एक दोग बायलो सरकारान वेंचून काडच्यो, आनी 

बिजिंगाचे तयारेक लागचें. 


धाडपाक जाय म्हणून धाडल्यो, वा ऐन वेळार वळेरी काडची पडली 
अशीं निमतां करून बिजिंगाची भोंवडी फुकट उदकांत वडोवची न्हय. 
मागीर चुरचुरचे परस आदींच ताचेर बारीक विचार करून पावल मारल्यार 
बिजिंगाची भोंवडी 'बिजी बी' सारकी जावं येता ना जाल्यार 'इजी' जावं 
येता. खेळा मळार हवाई-सुंदरी, रोजगार विनिमय केंद्र, जावं हेर कडेन 
जशें आपल्या वळखीच्याच कांय जाणांक धाडपाचीं कामां जातात, तशें 
जात, धर्म हांचें भांडवल करिनासतना योग्य मनशाक योग्य काम अशें 
थारावन केल्यार ही भोंवडी फळादीक जातली आनी गोंयच्या बायलांचे 
उदरगतीचे नदरेन सूप ना जाल्या सुपली भर तरी व्होंवळां मेळूंक आदार 
जातलो! 


Qo 

५० 
बायलो कोमिसांवांनी कित्याक नात? 


आज्जेच्या घरालागसारूच कृष्णाचें देवूळ आशिल्लें. थंय आयताराक 
सांजचीं वचून आमी बसतालीं. इश्ट, इश्टीणी बसून बरोबर खबरी मारतना 
जायते फावट देवळांत वाड्यावयलेच कांय दादले येवन बसून देवळांतले 
उत्सव आनी उमास हाचेर कितें उलयतात तें वेले वयर कानार पडलें. 
घराकडेन येवन आज्जेक विचारलेउपरांत थंय बसका घेवन देवाचें दर्शन 
घड़ोवन हाड़पाक नेमिल्लें, वेंचून काडिल्लें तें 'कोमिसांव' म्हणपाचें समजलें. 
म्हाका म्हजी आजी म्हळ्यार 'बगळ्याची मूर्त' अशें सदांच दिसतालें. अशेंच 
` एका आयतारा इश्टिणीबरोबर देवळांत गेलें. देवाक पांय पडून येतना थंय 
कोण कोण बसल्यात तें पळयलें. पूण अजाप जालें तो गांवांतलो नावाडगो 
'नरेंद्र' त्या कोमिसांवार आशिल्लो. ते भायर जनाबाप्पा तर फकाणां 
मारपांत हुशार. तोय थंय कितें तरी व्हडल्या नेटान उलयतालो. म्हळ्यार 
देवाचें कार्य करूंक हे सगळे, आनी आजी इतली शाणी जावनूय तातूंत 
ना? म्हज्या भुरग्या मनांत हो विचार येनाफुडें हांवें आज्जेक विचारलें, 
'आज्जे, तूं थंय कित्याक वचना?' मनांत दिसतालें, आज्जे बरोबर देवळांत 
बसल्यार ते कितें उलयतात तें तर आयकूंक मेळटलें. आज्जेन म्हळें, 
*बायलो' कोमिसांवांत नासतात. इतल्यार तर प्रस्न सोंपलो. म्हळ्यार 
बायलांनी कृष्णाच्या देवळांत दादल्यांबरोबर बसून कोमिसांवांत रावन 
देवाचे खातीर कांय करप ना? आज्जेक हांवें ते रातीं अशें कितें जें म्हाका 
दिसतालें तें सहज विचारलें. इतल्यांत यमुनाआका भितर सरलें. “गोपिके! 
कितें गे बाये तुजी नात? ताका येन्ना सारके समजाय. ना जाल्यार 

पुते...?'' “म्हजी नात म्हणटा तातूंत म्हाका कांय चूक दिसना." आज्जेन 
म्हळें आनी यमुनाआकान आमचें दोगांयचें उलोवप गांवभर केलें. पूण 
मेळिल्लो महाजन मात आज्जेक सांगतालो, “बायलो म्हाजन कशो जातल्यो? 
हें पळय अशें उलोवन बेठेंच गांवांत नांव वगडावन बसनाका. गोपिके, तुजे 
नातीक सांबाळ.”' ह्या विशयावेल्यान गांवांत बरो बोवाळ जालो. लोकांक 
चर्चेक हुनहुनीत विशयमेळ्ळो. कांय जाणांनी तर आज्यान दवरिल्ली पूजा 
बंद करपाचो निर्णय घेतलो. म्हज्या एका प्रस्नावेल्यान उज्यांत तेल ओतून 
निर्माण केलो तो प्रसंग हांव कशेंच विसरूंक शकलें ना. म्हाका एकच खंत 
दिसताली. आजी गांवांतल्या बायलांक आधाराक धांवताली, वायट बरें 
तांकां समजावन सांगूंक शकताली. पूण बायलो-दादले आज्जेची ही तांक 
जाणा जावन लेगीत तिका देवाच्या कार्यांत घेवंक मात कशेच तयार 
नाशिल्ले . 


कामाक्षी देवस्थानात, थंयचे म्हाजन म्हणून म्हज्या भुरगेपणांत गिरी पै 
वायकार, हरि पै धुंगट आनी हेर आशिल्ले. अशा वेळार कोमिसांव म्हळ्यार 
कसलें कसलें काम करतात तें म्हाका लागींच्यान पळोवंक मेळ्ळें. 'हांव 
येतां' म्हणून हांव तांचे बरोबर वतालें. तर केन्ना बाबा आपले बरोबर म्हाका 
आपूण जावन घेवन वतालो. देवी कामाक्षी आनी तिची सेवा करपी, तिचीं 
माटां बेसां, पयसो भांगर सांबाळपाक हे दादले. एक दीस हांवें बाबाक 
विचारलें, “बाबा, आईक कोमिसांवांचेर घेवपाक जायना?” हांवें म्हणिल्लें 
बाबान टाळ्ळें ना. “हय मगो, तूं म्हणटा तें खरें.” बाबाकडेन मेकळेपणान 
उलोवंक मेळटालें. आनी बाबान जे कितें म्हळें ताचेवेल्यान बायलांच्यान 
वचूं येता, म्हाजन म्हणून काम करूं येता? अशे प्रस्न म्हाका बाबाक 
विचारूंक मेळ्ळे. पूण दादले पालखेमुखार चलतना, ज्यो बायलो जनेलांतल्यान 
पळयताल्यो, फाटभर पदर पांगरून तकली वयर काडून दुसऱया दादल्याक 
पळयनाशिल्ल्यो, त्यो बायलो म्हळ्यार रेस्पेताच्यो अशें समाज मानतालो. 
थंय एक जापसालदार बायल जावन लेगीत, कर्तबगारी आंगांत आसूनपसून 
आई वचूंक पावली ना आनी बाबाय तिका मान्यताय दिनाशिल्लो. पूण 
समाजा खातीर आपल्या पदराक आशिल्ल्या भुरग्यांक कोणें फाटल्यान 

थोमणे मारचे न्हय म्हणून दोगांय घोव-बायलांचे विचार फुडारिल्ले आसून 
लेगीत ते आचरणांत हाडूंक तीं पावली ना. 


आज गोंयांतल्या देवस्थानांत, महाजन दादले आसात. वेंचून आयिल्ल्या 
कमिटींत फकत दादल्यांचीं नांवां आयकूंक येतात. खरें यथार्थांत पळोवंक 
मेळटा तें हें. म्हजी इश्टीण नेहा. नेहाचो घोव रामनाथ देवस्थानाचे 
कमिटीचेर आसा. तो थंयचो म्हाजन. नेहाक मात त्या देवालयांत देवाक 
पालखी, आरती, तीर्थप्रसाद, उत्सव, नाटकां सगळ्यांत वांटो घेवपाक 
मेकळीक आसा. पूण तें थंयचें म्हाजन जावंक शकना. कितलीं देवस्थानां, 
कितल्यो देवी आनी देव! देवी आनी देवांक देवळांनी रावंक सुवात आसा. 
पूण एके बायलेक जिका घोव आपली अर्धांगिनी मानता तिका मात 
घोवाच्या बरोबरीन 'कोमिसांव कमिटी' ह्या देवालयाचे समितीचेर वांटो 
घेवपाचो हक्क ना! नेहान दोन फावट घोवाक म्हळें, “तुमच्या दादल्यांपरस 
आमी देवाचीं कामां चड बरीं करूंक शकतलीं.'' “आगो तुमकां म्हाजन 
जावंक मेळना.'' 


घरांत सगळी पूजेची तयारी बायलेन केल्यार जाता. घोवा बरोबर 
सत्यनारायणाच्या महापूजेक - घोव-बायल दंपत्याक पूजेचो हक्क बरोबर 
मेळटा. तीच बायल देवळांत घोवाबरोबर “कोमिसांवांत'', '“समितींत"' 
वांटो घेवंक शकना कित्याक? घोव जर देवाचो म्हाजन जाल्यार ताचीच 
बायल जावन लेगीत तिका म्हाजन जावंक परवानगी नासता कित्याक? 


बायलांच्यो जायत्यो अडचणी आसतात. अशा वेळार बायलो हिंदू धर्मा 
प्रमाण देवकृत्यांत वांटो घेवंक शकनात. पूण हें फकत निमित्य. ज॑य 
देवळांत देवी बसोवन तिची पूजा जाता थंय तिचेच जातिची बायल भायर 
कित्याक? एखाद्रे अडचणी वेळार बायलेक एखाद्रे बसकेक वचपाची संद 
मेळना जावंये. पूण हें निमित्य करून अनवाळें, भश्ट मानतल्यांनी बायलांक 
फाटीं ओडपाचोच हो आदलो तेंपार साकून केल्लो एक यत्न आसा हें सेर्त. 


'मनुस्मृतींत' अशें आसा तें तुमी पाळूंक जाय. बायलांनी सोरो, सिगरेट 
ओडूंक जायना हीं बंधनां आज जरी कांय प्रमाणांत बायलांनीच स्वता 


बायलो कोमिसांवांनी कित्याक नात? / ६१ 


जावन भायर मारिल्लीं आसलीं तरी कांय कट्टर दादल्यांनी घटनेंत जें 
बरोवन दवरलां ताचेर आदारून बायलेक देवीच्या देवालयांतल्या समितीचेर 
घेवपाक आजूय मना केल्या. हेंच तें. लोकांक ब्रह्मज्ञानां सांगपाचीं आनी 
खासा आपल्या बायलांक मात पोव मारून, आतां तर मेकअप, सेंट मारून, 
तिका भांगरान भरून, पार्टीत व्हरून - बावली कशी बरोबर भोंवडावपाची. 
'ही गोरी पिट्ट आसा तो पिठाचो भोबो म्हजी बायल' अशें सांगलें 
म्हणटकच बायलूय खोशी आनी घोवय चड खोशी. देवालयांनी अध्यक्ष, 
सचिव, भांडारी आनी म्हाजन म्हणून मिरोवपी एकटो तरी दादलो, जावं 
खंयचेय जात धर्मांतलो, आपले बायलेक हक ना कित्याक म्हणून झगडला 
व्हय? 


आज खरें म्हळ्यार बायलांनी एकठांय येवन हे प्रस्न फुडें व्हरूंक जाय. 
फकत घोवाक बरे बरे पदार्थ करून वाडले, पार्टीनी भोंवल्यो, भांगरान 
भरल्यो म्हणून बायलो आपले हक कितें म्हणपाचें समजूंक शकच्यो नात. 
आज शिकून लेगीत, व्हड डिग्री घेवन लेगीत आमी म्हजे आज्जेच्या तेंपार 
आसात म्हळ्यार अतिताय जावची ना. रामाक राज्याभिषेकावेळार कुमारिकांनी 
जर स्नान घाल्लें तर आयच्यो बायलो निदान म्हाजन म्हणून देवस्थानाच्या 
कमिटीचेर रावन काम करपाक मातूय अपात्र आसात अशें म्हाका दिसना. 
हे हक बेठे मागले, दी म्हळे म्हणून मेळचे नात. कर्वे, फुले सारक्यांनी त्याग 
करून आज चार उतरां बरपावळ शिकूंक पावल्यांत तीं ह्या म्हान विचारवंतांनी 
दिल्ले मेकळेपणाचो लाव घेवंक आनी जें कितें आमकांय मनीसजात 
म्हणून मेळूंक फावता पूण जें आमकां मेळना तें आमकां मेळचें म्हणून 
आमच्या हक्कांखातीर झगडपाक लज कसली? 

मार 


जयू आज्जेगेर आत्रे-पयन्यान येतालें. पूण येवन वरांचीं वरां आज्जेकडेन 
उलयतालें. तरी ताच्यो खबरी मात केन्नाच सोंपनाशिल्ल्यो. जयूचें एक 
आशिल्लें - दर दिसा आपल्या घोवाची परवड सांगत बसतालें. आज्जेक 
सांगून ताचें तोंड कशें वळना, असो प्रस्न मनांत येतालो. आनी तेच बरोबर 
आयिल्ले फावट घोवाची तीच ती खबर आयकूंक आजी बेजारना कशी 
अशें जायते फावटी आमकां दिसतालें. पूण जेन्ना एक दीस जयूच्या 
आंगाखांदार रगत किणेल्ल्यांचीं खतां पळयलीं तेन्ना मात आमकां कितेंशेंच 
जालें. हांव घट आज्जेच्या पदराक तेंकून रावचें तशें आज्जेक घट धरून 
उबें रावलें. “जायूक कितें जालें गे?'' म्हणून विचारलें. जायूचे फाटीवेले 
दाग तर पळोवंक जायनाशिल्ले. फाट काळी जाल्ली. हाताचेर झरकटिल्लें. 
आनी कुडीवेल्या दागांवेल्यान अशें दिसतालें, कोणेंय तरी जयूक मारलां. 
जयू बाबडें आपलें दुख्ख आज्जेमुखार उकतें करून आपलें मन ल्हव करून 
गेलें. 

जयू गेले उपरांत मात आजी मातशी खंती जाल्ली दिसली. आकाक 
जयूची खबर सांगपाक लागली. जयू रामचंद्राकडेन लग्न जावन पंदरा- 
वीस वर्सा जाल्लीं. पंदरा-वीस वर्सात एक दीस पूण जयून सुख भोगलें ना. 
रामचंद्र लग्न जायत साकून जयूक फकत चांटये पावलाक दंडितालो. 
केन्ना धुमके तर केन्ना खोंटो, नाजाल्यार एक-दोन थापटांचो प्रसाद तर 
आशिल्लोच. गायेचो पाडो घरांत भितर सरलो, गाय आड्या भितर सरून 
रोयल्लीं झाडां खावन गेली, फकत निमित्याक एकच कारण पुरो आशिल्ले. 

पेलो भरून दवरिल्लो घेतलो. पांयांकडेन उदकाचो झरो जाल्लो. जयूच 
आंगसो वडोवन तें उदक पुसून काडटालें. तरी आसतना मार मारून 
जयूचीच फाट फोडून रामचंद्र मात आपलो पुरुशार्थ दाखयतालो. बायलेक 
दंडुपांत ताका कांयच दिसनाशिल्लें. जयूक सुरवेक भोव दुख्ख जालें. पूण 
कितें करतलें! ल्हवू ल्हवू सोंसपाची संवय जाली आनी कुडीचेर माराचीं 
पडिल्लीं खतां कशींच वचनाशिल्लीं. अशा ह्या मारान रामचंद्र आपलो 
पुरुशार्थ दाखयतालो, जाल्यार जयू भितरले भितर फुगारमार जावन, 
समाज हांसतलो, लोक आपल्याच्याच तोंडांत शेण घालतले म्हणून ओगी 
रावतालें. घरांतलें काम आनी तातूंत घोवान मारिल्ले कुडीक वता थंय 
हळद, मिरें वांटून थाप आनी म्हणटा म्हणसर परतून मार खा हातुं जयू 
सामकें पिळून गेल्लें. कापडाच्यो तिसत्यो करच्यो तशी ताची कूड खिळखिळी 
करून घोव वेल्यान आपूण घराचो मुखेली म्हणून नेटान कसलीच खंत 
धरिनासतना आपल्याक जाय तसो वागतालो, भोंवतालो. मार मात फकत 
बायलेक खावचोच पडटालो. बाबडें जयू साप्प बेजारून गेल्लें. ताका 
दिसतालें, खंय तरी वचून जीव दिवचो. खिणांत ताका दिसतालें, घरदार 
सगळें सोडून वचचें. पूण मतींत येतालें, घर सोडून वचप म्हळ्यार स्वता 
घराचीच लज काडिल्लेवरीच जातलें. बायल म्हणून आपणें सोंसचेंच 
पडटलें. ना जाल्यार लोक तरी कितें म्हणटलो? 


कमल नारबाकडेन लग्न जालें. लग्न जालें खरें पूण फकत पयशांखातीर. 
ताका भरपूर मार खावचो पडटालो. दर दिसा विडी आनी सोऱ्याक 
नारबाक पयशे जाय आशिल्ले. तपल्या पोंदा धांपून दवरूं ना जाल्यार 
लातांत घालून पयशे लिपोवन दवरूं. नारबान एक फावट पयशे मागले 
म्हणटकच बायलेन पयशे दिवंक जायच आशिल्ले. पयशांखातीर बायलेक 
पळय तो मार मार मारतालो, ताका लागून शोजारच्यो बायलो चुरचुरताल्यो. 
पोटाखातीर दवरिल्ले पयशे, भुरग्यांचे गणवेश, पुस्तकां आनी वखदाचे 
पयशे पसून नारबा घेवन वतालो. पूण कमलाक मारिनासतना रावनाशिल्लो. 
गडगडे खेळूंक ताका सदांच पयशे जाय आशिल्ले, आनी बायलेन पोटाखातीर 
केल्ल्या वावराच्या पयशांची अशे तरेन तो वाट लायतालो. दिसवड्याच्या 

कामाक कितले पयशे मेळ्ळे, हाचो हिशेब ताका आदीं जाय आशिल्लो. 
कमल एकेवटेन काम करून मर मर मरतालें आनी दुसरेवटेन नारबाच्यो 
खोंटी खातालें. घोवान केसां-आमाड्याक धरून आनी तकली धरून 
वण्टीर मारून मारून ताची तकली उसळटाली. पूण घोवाक मात कितेंच 
. सांगपाची माणसुकी नाशिल्ली. घोव जाणा आशिल्लो फकत आपणें 
बायलेच्या पयशांखुस्तार मजा मारपाची. ताची जोड म्हळ्यार बायलेन 
जोडपाचें आनी ताणें मोडपाचें. आनी बायलेची जोड आपूण खातां अशें 
जावचें न्हय म्हणून वेल्यान कमलाक ताटा पोंदचें माजर करपाचें. कांय 
घरांतल्यो बायलो आपूण स्वता काम करून पसून घोवाचो मार खातालीं 
आनी वयल्यान म्हणटालीं, “नशिबांत आशिल्लें तेंच मेळ्ळें. आतां तें कितें 
बदलूं येता व्हय?'' घरांतल्या दादल्यांक बायल पोसताली पूण दादलो मात 
आपली दादागिरी सोडनाशिल्लो. बायलेक जणू आपूणच पोसतां अशा 
तोययान आनी ''बायलांक चड म्हत्व दिवंक फावना रे.'' म्हणून नारबा 
भाशेन ताचेच तकलेचे, अकलेन शुन्य आशिल्ले कांय जाण बायलांक 
भरपूर मार घालताले. बायलेन परतें उतर सांगल्यार तर ताचे तकलेर 
तोणे मारताले. पित्त चाळवल्लेवरीच बायलेक ''जाय गो रांडला मार?" 
म्हणून नारबावरी बायलेक पेट्टाले. 


संगिता एस. एस. सी. पास जाल्लें. खाजगी कंपनींत नोकरी करतालें. 
रवींद्र तर एके खाजगी कंपनीत क्लार्क म्हणून कामाक आसतालो. दोगांय 
शिकिल्लीं म्हणटकच मात तरी समज आसतलो अशें दिसतालें. रवींद्र 
फेर्राद कपडे घालून भोंवतालो. लग्न जाले उपरांत तर ताका झेतान भोंवचें 
दिसतालें आनी देखून ताणें बायलेक दंडुपाक सुरू केलें. सदांच पान 
खावपाची ताका संवय. तातूंत एखाद्रे ऑफिसांतलें बरें चली दिसलें जाल्यार 
ताका गाठावंक चेर मारून गेलेबगर फोक बरो पडचो ना अशें दिशिल्ल्या 
कारणान फकत कपडे, चेर आनी पान हांचेर दुडू मोडटालो. पूण ह्या 
सगळ्यांचेर खर्च करूंक पयसो येतलो खंयच्यान? मागीर तो निमित्यां 
सोदतालो आनी म्हणटालो, ''तूं ऑफिसांत पळय मोडगेपणां करता, किरायता 
तें म्हाका खबर आसा.'' घरांत नसती झगडीं, कटकटी, आनी त्या 

निमतान रुमाचें दार बंद करून बायलेक मारतालो. बायल घोवाक आपल्या 
संवसाराचे नदरेंतल्यान तितलोच आधार करताली. पूण संगिताक मार 
खालेबगर उपाय नाशिल्लो. लग्न तर जालां. घोवाक मान आसा म्हणून 
लग्न जाल्लें. आतां घोव मारता कित्याक हें ताका खबर नाशिल्लें. मार 
खालो ना जाल्यार स्वताकूच लज करून घेवची पडटली म्हणून घोव 
मागता तितले पयशे दिवनय मार खायत तें दीस काडटालें. 


नमिता आनी राजेश तर दोगांय पदवीधर आशिल्लीं. पूण शिकलीं 
म्हणून नमिताच्या नशिबांतलो मार चुकला अशें मात जावंक नाशिल्लें. 
घोव बँकेंत ऑफिसर, नमिता हायस्कुलांत शिकयतालें. राजेशाक मात 
बायलेचेर कसलो तरी दोश दवरपांत मोटी खोस मेळटाली. तेन्ना आपूण 
घरांतलो दादलो कर्तो म्हणून फकत लोकांक दाखोवंक आयिल्ल्या इश्टाचे 
हजेरेंतच तो सरळ नमिताचो अपमान करतालो. “हीं कितलींय शिकलीं 
म्हणून हांकां अक्कल येवपाची ना.” अशें म्हणून “आतां समीरान फोडिल्लो 
हारसो कोण तुजो बापूय घालतलो?'' अशें म्हणून सट करून बायलेचेर 
एक चोळटालो. सुशिक्षित, हायस्कुलांत शिकोवपी बायल न्यांय-अन्याय, 
खरें-फट हांचे मदलो फरक भुरग्यांक शिकोवन देशाचे नागरीक घडोवपी 
शिक्षिका, पूण समाजाची भिरांत! घोव एखाद्रो सोडून गेल्यार लज न्हय? 
म्हणून, मारता म्हणून कोणाक सांगू जाता? केदी रे बाबा लज! म्हणून मार 
खायत जगतालें. 


समीर पयशेकारालो भुरगो. तरणे पिरायेर हातांत जाय तसो पयसो 
खुळखुळटालो. कोणाचीच पर्वा नाशिल्ली. पयशाच्या नेटार जाय ते चलयेक 
जाळांत फसोवने मजेंत दीस वताले. आवय-बापायन समीराक कसलेंच 
बंधन घालें ना. “तूं करता तें कितें?'' असो प्रस्नूय केन्नाच केलो ना. पूण 
आवय-बापायक सदांच दिसतालें, आतां ताचे तरणे पिरायेर ताका सोबसारकी 
एक बायल जायच. अशें ताच्या मनांत आयलें आनी एके सुंदर चलयेचेर 
समीराची नदर गेली. “म्हाका नेहा आवडलां”' नेहाचें लग्न थारलें. 


मध्यम कुटुंबातली चली सादारण परिस्थितीतलें चली अचकीत एका 
कोट्याधीशाची राणी जावन बसलें. पूण समीराचो मूळ सभाव मात 

कसोच वचना जालो. ताणें दोन दीस आवय-बापायच्या दोळ्यांक उदक 
लायलें. नेहाक तर बाबड्याक कांयच खबर नाशिल्लें. पूण जेन्ना ताच्या 
कानार गेलें तेन्ना तें तिडकलें. आपलो घोव रातीच्यो राती खंय सारता हें 
ताका कळ्ळें आनी शिकिल्लें नेहा आपलें खरें रूप समाजाक दाखयतलें, 
आपल्या कुटुंबाची अब्रू वतली अशें दिसतांच ताणें नेहाच्या आंगार हात 
घालो. “तूं खंयचें गो देड दमडेचें म्हाका जाणवायो सांगपी?'' अशें म्हणून 
सरळ ताका बाथरुमांत आसतनाच बरो मार घालो, आनी सांगलें, “हाचे 
फुडें हांव कितें करतां तें विचारल्यार बरें जावचें ना.” नेहाचीं उतरां ताचीं 
ताकाच आयकून ओगी रावचें पडलें. चड उलयल्यार जिवाचो भंय आनी 
इतलें आसुनूय जेन्ना नेहा मदीं मदीं केन्नाय ताका हटकितालें तेन्ना ताचेर 
दोन थापटां चोळ्ळे बगर मात समीराचे हात ओगी कशेच बसनाशिल्ले. 


प्रियंकाची गजाल तर आयकून सगळीं तोडांत बोटां घालतालीं. दोगांय 
सुशिक्षित - घोव आनी बायल. प्रियांका आनी पराग. पराग नांवाजतो 
दोतोर जाल्यार प्रियांकाय ताचेच बरोबरीचें. एम. बी. बी. एस. जावन घरा 
बशिल्लें. आतां दोतोर पराग हाका आपली बायल शिकिल्ली हें खबर 
आशिल्लें. पूण ताच्यो पार्ट्यो म्हळ्यार मोटें फेस्त जातालें. वेळान रातीचो 
पावप हें एकच कारण नाशिल्लें. घरांत येतकच घरांतल्या बायल-भुरग्यांक 
कांचवेवन सोडटालो. वता ते पार्टीक बडबडपी, इश्टां बरोबर व्हड व्हड 
खबरो फोडपी परेश घरांत सरतांच बुकलो जावन येतालो. वागावरी 
गुरगुरतालो आनी बायलेक तर अशें करतालो की तिका बाबड़ेक जगपच 
नाका अशें दिसतालें. शिकून पसून तिका कुड्ड्या पास्ट करून दाखोवन 
तर परेश आपली दादल्याची दादागिरीच दाखयतालो. मेळत तें शेंवटून 
मार आनी रातचो येतकच बायलेक फ्रिजांतलें बाटलेंतलें उदक हाडून 
दिवंक वेळ जालो, दार काडपाक वेळ लागलो आनी वा भायर पडलें 
इतलेंच म्हळ्यार पुरो आशिल्लें, प्रियांकाक कसलो मार खावचो पडटालो! 
हाताम्हऱ्यांत आशिल्ली खंयचीय वस्त ताचे तकलेर पडत काय खंय बसत 
हाचो नेम नाशिल्लो. तरी इतलें आसुनूय ती सुशिक्षित बायल दोळ्यांतलीं 
दुकां दाखयनासतना गांवांतले लाचार अशिक्षित चलयेभशेन जगताली. 

हाका कारण आशिल्लो समाज. समाजान बायल मनशेक बंधन घालां. 
पूण दादल्याक मात मेकळो सोडला. 


बायल आनी दादलो हीं दोगांय मनशांच. हें जाणा जावन लेगीत 
आपल्याच जातीच्या मनशांक मनीसपणाची वागणूक दिनासतना तिका 
आपल्या पांयांपोंदा चिड्डून दवरप हातूंत दादलो आपली खोस, आपलो 
बडेजाव, आपलो पुरुषार्थ आनी आपूण म्हणचेच कर्तो अशें दाखयतूच 
आयला. बायल कितलीय शिकली, नोकरी केली, घरांतलो वावर केलो, 
घर सांबाळूनय तिणें आंगांतली कुशळताय दाखयली तरी “तूं करता तें 
कांय न्हय, तें काम करपाचेंच.'* अशें जणू दादलो बायलेक सांगत आसता. 
आपणें मात जें कितें केलां तें बरें, निर्णय घेतल्यात ते बरोबर, आपल्याक 
तकली आसा ती उपेगाची, बायलेची तकली म्हळ्यार कित्याकच उपेगाची 
न्हय, असो अविर्भाव हाडून दादलो आज लेगीत वागता. 


राजकी, समाजीक,.अर्थीक मळार जावं खंयय दादल्यांनी चुको केल्यार 
त्यो पचत आयल्यात. कारण ते बायलांक “मार घालून” दंडीत करीत | 
आयल्यात. जंय मोन्या जनावरांक मारप मनाक पटपासारकें ना, थंय 
दादलो आपलें मनीसपण विसरून बसता तेन्ना ताका “मनीसपण*' बायलांनीच 
शिकोवंक जाय. 

१२ 
खून पचयतात 


मृदुलाची खबर भुरगेपणांत हांवें आयकल्ली. आजी आनी व्हनीबाय 
दोगांय मृदुलाक चुरचुरलीं. तें तांचें उलोवप आयकून मृदुलाची मूर्त म्हज्या 
दोळ्यां मुखारच उबी रावताली. मृदुला आवय बापायचें एकटें अपुरबायेचें 
चली. मृदुलाचें लग्न जायतपसून आवयक बाबडेक सारको दोळो लागनाशिल्लो. 
चौदा वर्सांचें पोर! देवाक खबर बाबडें घोवागेर कशें आसा? आवय हुस्को 
करताली. 


म्हणटा म्हणसर पांच-परतनाक धूव आनी जावंय घरा आयली. आवयन 
धुवेक पळोवन दोळ्यांक दुकां काडली. फकत चार दीस! पूण ते चार दीस 
तिका चार वर्सा कशीं दिसलीं. आवय धुवेक पळोवन तर तोखेत बसली. 
चार दिसांत आपलें चली बाविल्लेवरी तिच्या मायेच्या दोळ्यांक दिसूंक 
लागलें. मृदुला मात आवयक समजायतालें, 'आई, हांव सुखांत आसां., 
कित्याक गे बेठोच हुस्को करता?' पांच-परतना उपरांत घरा वतना 
आवयच्या दोळ्यांत दुकां उबीं रावलीं. भरिल्ल्या गळ्यान आवयन धुवेक 
वचपाक आशिर्वाद दिलो. 


आवयच्या पांयां पडून धूव घोवा बरोबर चलूंक लागली. अर्द वराची 
वाट. धुवेक पावंक वचपाक बापायचो जीव घुटमळटालो. पूण जोर आयिल्ल्या 
कारणान धुवेन बाबाक येवंक मना केलो. आवय पडली बायल मनीस. 
मृदुलान मृदु उतरांनी आपले आवयक खूब समजायली. त्या मोगाक 
लागून, ताच्या म्होंवाळ उतरांच्या जादवान धूव घोवागेर वतना पळोवन 
आवयचें मन रडटालें. पोटच्या पोराक ल्हानाचें व्हड करचें, माया लावन 

आवय, बापूय, धूव हें नातें आसतनाय, लग्ना उपरांत खिणांत हे बांदिल्ले 
पास तोडल्यार लेगीत तुटचे न्हय अशे विचित्र लग्न पद्धतीक बाबा तर 
विरोध करतालो. पूण समाजामुखार शाणेपण चलनाशिल्लें. आपूण 
समाजांतल्यान भायर पडटलों हे भिरांतेन बापायन हेरांभशेन धुवेचें लग्न 
केल्लें पूण तेंय बी मन मारून. आषाढांतल्यो पावळ्यो व्हांवच्यो तशीं 
आवयच्या दोळ्यांतलीं दुकां पळोवन मृदुला बेठेंच अस्वस्थ जाल्लें. म्हण्टा 
म्हणसर अर्दे वाटेर पावतांच घोवान म्हळें, “वस्ती काडून म्हजेकडेन दी.” 
मृदुलान वस्ती घोवाचे सुवादीन केल्यो. आनी सदांचीच भरिल्ली न्हंयची 
तार काडून पलतडी वचचेंच पडलें. ल्हान व्हडें ल्हारांचेर नेटान हालतालें. 
तारयो आयलो. मृदुला, घोव दोगांय जाणां व्हड्यांत बसली. आवयचो 
उगडास मृदुलाची फाट सोडिनाशिल्लो. मृदुलाच्या मनांतलीं ल्हारां ताच्या 
घोवान केन्नाच वळखिल्लीं. भावनेन भरिल्लें मृदुला मनांतलीं ल्हारां आपल्या 
काळजांत दामून दवरूंक न्हंयचें उदक तेळटालें. अचकीत व्हडें मध्यार 
पावतांच हाललें आनी त्याच वेळार घोवान मृदुलाक धुकल्लें. घोवान 
आपल्याक धुकललें हें ताका कळ्ळें. पूण उदकांत फसलें थंय सोंपलें 
गांवार बोवाळ जालो. व्हांवते न्हंयत व्हांवन गेल्ली कूड परतून आवय- 
बापायक पळोवंक लेगीत मेळ्ळी ना. तारयो आपल्या दुश्ट कर्माक वाचा 
फोडीत म्हणून घोवान ताचें तोंड पयशांनी बंद केल्लें. घरच्यांक दिसलें 
भांगर धुवे बरोबर व्हांवन गेलें. पूण घोवान मात सगळें भांगरय खालें तें 
खालें, दुसरे चलये वांगडा रोखडें दुसरें लग्न केलें. पूण हांगाची खबर 
कोणाक नाशिल्ली. जणू काय आपूण त्या गांवचो न्हय अशे पद्धतीन ताणें 
नाटक रचलें. बारा राम खावनय वेल्यान सुकी काश्टी! ताणें खाशा 
बायलेचो केल्लो खून असो पचयलो. अशे तरेन फकत चलयेचे गिरेस्तकायेक 
लागून तांचेकडेन लग्न जावन नाटक करून तांचे भावनेकडेन खेळून 


तांकां मारून वडोवन लेगीत दादले खून पचयत आयल्यात तें सरळ दिश्टी 
पडटा. 


मारिया सांताना लिनेत भाटकारागेर कामाक आसतालें. लिनेत भाटकार 
भोवच मोगाळ आनी मनीसपणान जगपी. पूण ताचो पूत मात देंवचार 
आशिल्लो. मारिया बेतीं रावतालें. ताचे आवयन मोटे उमेदीन आनी व्हड 

उर्बेन भाटकारागेर मोटे आशेन ताका दवरिल्लें. पूण एक दीस रातीकडेन 
कालसींत सोरो घेतले उपरांत जुवांवान मारियाचेर घुरी घाली. बाबडें 
मारिया आठ वर्सांचें. ताचो तो सांवार आनी आकांत पळोवन काचाबूल 
जालें. ताचो आवरो उडलो. तातूंत जुवांवान त्या कवळ्या पोराकडल्यान 
आपली फावो तशी भूक भागोवन घेतली. मारिया थंयच मेलें. पूण मेल्या 
उपरांत मडें खंय व्हरून वडयतलो? घरच्या मानायांवरवीं आपल्याच एका 
पोन्र्या मान््याच्या कोनशांत फोंड काडून ताका थंयचे थंय पुरून वडयलें. 


त्या तेंपार बाबडे दुर्बळ आवयक दोन तारी काडून येवपाची तांक 
नाशिल्ली. आवय दुबाव घेवन कोणाच्याय कानार बी घालीत म्हणून तर 
पुतान बापायक लेगीत कळयनासतना आवयक पयशे चारून *मारियाक 
बोमाई कामाक धाडलां' म्हणून आवयक पसून फटयिल्ली. वेळावेळार 
पयशे ताळ्यार पडटाले. विडये घोंट, सोऱया घोंटय मेळटालो. तातूंतल्यान 
फाफारांव जुवांव चाकरावरवीं हीं कामां जाग्यार वडयतालो आनी आपूण 
खासा भंय भिरांत धरिनासतनाय पुर्तुगालची भोंवडी करून आयिल्लो. 
असल्यो कितल्योशोच बोकड्यो चरवाक वतना तांच्यो गोमट्यो पिळपाचें 
काम ताणें केल्लें. वासना मनाचेर ताबो मेळोवन बसली म्हणटकूच मनीस 
मनीस कसो उरतलो? मनीसपण व्हगडावन बशिल्लो राक्षस कसो जुवांव 
आपल्याच मनशाची गोमटी मुड्डितालो. हाका कारण आशिल्लो दुर्बळ 
समाज, जो फकत दुर्बळाक गिळटा, गिरेस्तांक मात वाटायता. 


दोतोर जैन एक बरो नांवाजतो स्पेशलिस्ट. स्वता दोतोर आनी ताचे 
बायलेचें पटना जालें. दोतोरान बायलेक मारून स्लायस करून फ्रिजीत 
घालून दवरिल्ली. खासा आपल्या हातांनी आपले बायलेक आरमारींत 
घालप, फ्रिजांत मेल्ली कूड वडोवप! केदें फातराचें काळीज आसूं जाय 
असलीं दुश्ट कृत्यां करतना? पटना जाल्यार बायलेक सोडूं येता. तिचे 
दुसऱ्याकडेन संबंद आसल्यार पसून तिका सोडून तिची आनी आपली वाट 
मेकळी करूं येता. पूण आज शिकिल्ले आनी अशिक्षीत एकेच वळेरेंत 
बसतना दिश्टी पडटात. बायलेचे दुर्बळकायेचो फायदो दादलो घेता आपली 
तांक वापरून. तो बायलेक आपल्या कचाट्यांत आडायता आनी एखाद्र्या 
वागान घुरी घालून हरणाक धांवतां धांवतां कच्च करून गोमटेक घांस 

मारून थंयचे थंय मारून वडोवचें तशे पद्धतीन दादलो बायलेचेर तुटून 
पडटा. तिका यमसदनाक पावयतना आपलें नातें, भावना, तिणें आपलेखातीर 
केल्लो त्याग, काम सगळें खिणांत विसरून वता. हाचें कारण म्हळ्यार 
दादले जें कितें करतात तें आज मेरेन पचत आयलां. आमच्या देशांतल्या 
कायद्याचे हात तशे बळकट आसात म्हळें तरी जी बेडी हातांत पडटा तिचे 
गांच सदळ करपाक राजकारणी, आनी समाजांतले दादले तशो बायलोय 
तांकां आधार दितात. हाका लागून फकत गोंयांतूच न्हय, देशांतच न्हय, 
तर विदेशांनी लेगीत बायलांक मारून वडोवनय गवाय नाशिल्ल्यान ते 
सरळ सरळ सुटून येतात. 


मोट्या गिरेस्ताली, राजकी मळावेली महनीय अशी बायल आसल्यार 
ते बायलेक मारली, खून जालो म्हणपाचें खबरापत्रांनी गाजतना दिसता. 
अशो कांय जाणांच्या खुनांच्यो खबरो आयकूंक आयल्यो तरी अशोय कांय 
बायलो आसतात, जांचो खून जालो तरी खून जाला म्हणून ताची नोंदच 
जायना. जंय एक ल्हान पुलीस स्टेशन, एक दोन पुलीस, आसतात थंय 
पोलिसांचेंच राज्य आसता. मागीर बायलेक न्याय मेळप कठीण म्हणपाचो. 
कांय कडेन तर शिकिल्ल्या बायलांक लेगीत फकाणां करून, फटोवन, 
कागाळ नोंद जाल्या म्हणपाचें बेठें तोंडान सांगून पुलीस धांवडायतात. 
बायलेक किंकोत करून वडोवप आनी दादलो म्हळ्यार श्रेश्ठ अशें दाखोवप, 
हो दादल्याचो अहंकार लेगीत बायलांचे खून पचोवन वडोवंक आदार दिता. 


म्हज्या घरा लागसारच बसण्णा रावतालो. बसण्णा आमोरेचेर एक 
दोन सोयऱयांक घेवन घरांत येवंक लागलो. सुरवेक बायल ओगी रावली. 
बायल ओगी रावली हें पळोवन बसण्णा तांचे बरोबर एक दीस एक बायल 
घेवन आयलो. करतां करतां दोगी बायलो येतात आनी बसण्णा तांचे 
बरोबर किरायता तें पळोवन बायलेक तिडक येताली. कितल्लेच फावटी 
ओगी रावली. एक दीस दोगांमदीं व्हड लटाफटी लागल्यो. घोवान बायलेक 
घरांतल्यान लाग चलूंक म्हणून सांगलें. बायल खंय वतली? रावतली 
खंय? खातली कितें? आवयगेर कोण राव म्हणटलो? तिचे अवतीकायेन 
दादल्याक फावो तें करूंक चड मेकळीक मेळळी. एकदां बायलेन बसण्णाक 
ते बायलेमुखार गाळी मारल्यो आनी ते रातीं बसण्णान न्हिदिल्लेकडेन 

तिची गची आंवळून तिका मारून वडयली. दुर्बळ हातांत पयसो नाशिल्ल्यान 
बसण्णाली बायल अशी फसली. बसण्णान दुसऱया दिसा तिचें मर्ण केलें. 
पुलिसांक पंचखाद्य पडिल्ली. दांडो मारून पसून तिका मारून वडयल्ली 
जाल्यारय हो खून सहज पचपाचोच. वयर आशिल्ले वळख देखींतले 
'दादले. तांकां बायलो व्हरून पावोवपाचें काम बसण्णा करतालो. 


अशेच पद्धतीन कांटो लायनासतना मयूरान माधवीचो कांटो काडिल्लो. 
घरांत बरी सोबीत बायल आसतनाय ताचीं न्हय नस्तीं बायलां घरांत 
येतालींच. बायलेन सोंस सोंस सोंसलें. झगडीं जालीं. ताचो एक दीस 
वायट परिणाम जालो. आपल्याक सदांच तोपपी कांटो काडून मयूर 
मेकळो जालो. वीख पिवोवन तिका मारून वडयली. दोतोर वळखीचे. 
सगळे दादल्याचोच पाखो घेवपी. तातूंत मयूर तर प्रतिष्ठीत घराण्यांतली 
व्यक्ती! तो अशे तरेन वायट कितेंय करीत म्हणपाचें कोणाच्या सपनांत 
लेगीत आयलें ना. खून पचलो! पचोवन दाखयलो. गुपीत कोणाचें कोणाक 
कळ्ळें ना. पूण दोग बायलांक घरची परिस्थिती आनी दुसऱया कोणाचो 
आदार नाशिल्ल्यान मारून वडोवंक दादल्यांक सहज शक्य जालें. दादल्याचें 
कर्म दादल्यांनी पचोवन दाखयलें. 


ह्या दिसांनी नैना साहनीक भट्टेंत घालून भाजून वडोवन पुराय गवाय 
पसून नश्ट करून वडोवपाची मांडणी एका नराधमान केली. आपली 
बायल नैना हिचो जर ताणें खून केलो ना, विट्टाचो हातूंत हात आसा अशें 
सुनील शर्मा म्हणटा, तर आपले बायलेचो खून जाला म्हणपाचें आयकून 
ताका वायट कशें दिसलें ना? कोण खुनी म्हणपाचें कळटलेंच. 


आपलेच बायलेक मारून एकट्यान एक फावट पुलावयल्यान न्हंयत 
वड़यली. न्हंयत चड उदक नाशिल्लें. बायल दोन दीस थंय पडून उरली. 
घोव मात आपली बायल ना म्हणून कागाळ करूंक पोलिसेंत पावलो. 
स्वता आपले बायलेक आपणेंच मारून वेल्यान तिका सोदूंक भोंवपी 
असल्या मनशाचो कोणाक दुबाव येतलो? निमणें बायलेच्या हातांत 
घोवाचे केंस सांपडले. गवाय अशे तरेन मेळ्ळी. सुशील शर्मान खून केला 
काय ना? तीं दोगांय तसलीं. त्याच वेवसायांतलीं. मोट्या मोट्यांक 

खंयच्यान तरी बायलो हाडून दिवपी अशा वायट संगतीतलीं आसुये. पूण 
एके बायलेक मारून तिका लासून वडोवप म्हळ्यार आंगार कांटो उबो 
जावपा सारकेंच दुश्ट कृत्य. एके चलयेक सगळ्या विद्यार्थ्यांमुखारच 
लासून वडोवपाचें काम एका दुश्ट चल्यान केलां. ते भायर एके सोबीत 
चलयेक तिच्या घरांतूच स्क्रू तोंपून वडोवपाचें कर्तुब जालां. अशा कितलेशाच 
निश्पाप मनशांक दादल्याच्या खंयच्या तरी हेतूक लागून घडत गेलां. 
आपल्याक जाय तें करूंक मेळटा हाचो तांकां विश्वास आसा. बायलेचो 
खून केले उपरांत खंयच्या मंत्र्याक कसो धरून तो पचोवन वडोवपाचो हें 
तांकां खबर आसा. हाचें कारण अशेच कांय मंत्री, गिरेस्त मनीस आसात 
जे केल्लीं कर्मा पचोवन व्हरीत आयल्यात. 


बायलो रे त्यो? दोन दीस बोब मारतल्यो. मागीर ओगी पडटल्यो. ना 
जाल्यार बायलांक कशें सतावचें तेय तांकां बेस बरें खबर आसा. किरण 
बेदी सारके कापाज बायल पुलीस अधिकाय्याचेर इतले व्हड व्हड आरोप 
जावपाचें कारण कितें? तशा कडक शिस्तीच्या बायलांची दादल्यांक 
आडखळ जाता. दादल्यांची नाकां कापतात न्हय? बायलेन दादल्याचें 
आयकूंक जाय. हाका बायलय जापसालदार आसा.आज बायलेचो खून 
जाले उपरांत पसून गिरिजा व्यास आपले बरोबर हेर बायलांक घेवन 
प्रधानमंत्र्यांक मेळळी तरी नैना साहनीचेर अन्याय जावचो ना अशें म्हणूंक 
येना. अखिल भारतीय महिला काँग्रेसींतली जावं, वा हेर खंयचीय बायल 
जावं, तिचेर राजकी दबाव येता. आपलो जीव सगळ्यांक प्यारा! एक 
नैनाच न्हय, तर दर एके बायलेच्या जाल्ल्या खूनाआड आवाज काडपाखातीर 
राज्यांनी, वेगवेगळ्या बायलांनी पंगडांनी वावरून एक व्हड संघटना करूंक 
जाय. मुंबयत अशो कांय संस्था आसात. पूण खून कित्याक जालो? हाचेर 
निदान बायलो वकील आसात तांणी चवकशी करून, कसून तपासणी 
करूंक जाय. हें करतना मात समाजांतल्या दादल्या-बायलांनी तांकां 


सहकार्य दिवंक जाय. ना जाल्यार हे खून जायत रावतले आनी दादले 
पचयत रावतले. 


u 

१२ 
बायल बायलेची दुस्मान 


आज्जेच्या घरा लागसार रावतालें माया. मायाबाय आपल्या आवयगेर 
आयिल्ली तेन्ना हांवें तिका पळयिल्ली. पूण आजी तर माया माया म्हणटा 
तें कानार वतालें. मायाचें भुरगेपण परतून परतून याद करून आजी 
म्हणटाली, “नाका पुता हो चलयांचो जल्म!' मायाच्या तोंडार दुख्खाची 
एक मिरी दिसनाशिल्ली. पूण भितर केदें व्हडलें मोड जालां हाचो अदमास 
आज्जेक आशिल्लो. 'माया, बाये, हांगासर यो गो,' आज्जेन ताका उलो 
मारतांच माया हातांतलें काम सोडून तशेंच धांवत सोंपणाकडेन पावलें. 
सोपणां चडटा म्हळ्यार ताच्या दोळ्यांतलीं दुकां दोळ्यांतूच दाटून आयली. 
काळजांतलीं दुकां दोळ्यांत पावलीं. पूण ताची भास वळखुपी फकत 
आजीच आशिल्ली. बायलेचें दुख खंय बायल बरी वळखता. आजी-माया 
हांचें नातें कांय नासलें. पूण दोगांकय एकामेकांविशीं एके तरेची आपुलकी 
आशिल्ली खरी. माया येवन एका पाटार बसलें. आजी कामांत आशिल्ली. 
पूण हातांतलें काम सोडून ती माया म्हऱयांत बसली. ताच्या दोळ्यांत 
पळयतांच आपल्या पदरान ताचीं दुकां पुसलीं. 'पुता, अशे कितले दीस 
रडटलें? मनशान आपलें काळीज घट करूंक जाय.' माया आज्जेचीं 
उतरां आयकताली. 'हय, गोपिका मावशे, तींच तुजी उतरां सांबाळीत 
आयलां, देखूनच आजून जितें आसां.' मायाचे दोळे पुसून दोगांय एकामेकाच्या 
सुख-दुख्खाच्यो खबरी उलोवंक लागलीं. तातूंत चड खंतच आशिल्ली. 


मायाच्या जिवितांत खंत भरपी कोण आसतलो? अशें मनांत दिसले. 
आजी सांगता तें आयकून मात विश्वासच बसलो ना. तोंडान गोड, साखरेसुरी 

आशिल्ली म्हजी व्हनी इतली दुश्ट आसतली म्हणपाची कल्पना लेगीत 
जाली ना. व्हनीलें चली माया. व्हनी आपले धुवेक जल्मापासूनच सतायत 
आशिल्ली. माया तेन्ना व्हनीच्या पोटांत आशिल्लें. घरांतले एके बायलेन 
तिच्या दुवाळ्यांचो अदमास घेत म्हळें, तुज्या गर्भात चली वाडटा. तुका 
चलीच जातली. व्हनी “चली जातली' म्हणटा तें आयकून रागान फुगली. 
जाता ते परीन तो गर्भ नाच्च करून वडोवपाचो तिणें यत्न केलो. पूण 
मायाचो जल्म जालोच. चली म्हणून ताका सारकें न्हाणोवप ना, वेळा 
वेळार जेवण घालप ना, ताका फकत कुसकेपणाचीच वागणूक दीत 
व्हनीन ताका ल्हानाचें व्हड केलें. “चली तूं, तुका शिकपाक कित्याक जाय, 
फाल्यां लग्न जावन परक्यागेर वचपाची चली. वेल्यान वरदक्षणा दिवची 
पडटली.' अशें म्हणून आवय जावन लेगीत ती फकत एक राक्षीण जावन 
आपलेच धुवेक सतायताली. घरांतलें काम करपाक भुरगेपणांतच गाड्याक 
बांदून दवरिल्लें. बैलान घाण्याचें काम करचें तशें ती मायाक कामांतच 
रखडत दवरताली. मातशें सकाळीं उठपाक वेळ जालो जाल्यार तर 
कमरार, खंय मेळत थंय खोंटी पडटाल्यो. “कोण आयतें हाडून वाडटलो 
तुका? सकाळीं गाय, म्हशीचें दूद काड, घरांतलो, आंगण-गोठो, सगळीं 
कामां मायाच्याच वांट्याक. हुनहुनीत तपलें वाळटना आंगार उदक पडून 
दोन फावटी माया भाजलें तरी आवय काळजाचेर फातोर दवरून बशिल्ली. 
फकत रात दीस एकच पिरंगण लागिल्ली, 'मायाक घालून दिवचें पडटलें. 
जल्माक आयली ही अवदिसा म्हाका खावंक.' ताका घागरो-पोल्क शिंविल्लें 
तेय बी घालून घालून पिंजून बोंतर जाल्लें. व्हनी आपली आवय म्हणून 
माया सगळें मोन्यानी सोंसतालें. 


आपल्या पोटचो गुळो म्हळो तरी तिका चलयेची तिडक मारताली. 
चली मर मरसर काम करता हाचो तिणें केन्नाच विचार केलो ना. चल्याक 
सुख आनी आपले चलयेक दुख्ख दिवन आपल्याक जाय तशीच ती 
वागली. जायते फावटीं वाड्यावेलें पंचू म्हणटालें, 'कितें गे व्हनी, सोबता 
तुका?' 'जातात न्हय ह्यो चलयो आमकां फोंडांत वडोवपाक?' हीं उतरां 
आयकून माया कावरें बावरें जातालें. आपली आवय आपलेकडेन अशी 

वागता, सदांच खातना, दितना लेगीत आपल्याक खोमणे, खुटले मारता. 
ती आपल्याक अशें कित्याक करता म्हणपाचें मात ताका केन्नाच कळळें 
ना. भावाक हाताच्या तळटार सांबाळटा; हांव मात तिका मात लेगीत 
दोळ्यांमुखार नाका. आवयचें अशे तरेन आपलेच जातीचे बायलेक गरज 
नासतनाय सतावपाचें कशेंच थांबलें ना. व्हनी एकटी ताका सतायताली 
अशें न्हय, घरांतली काकी आनी घरांतल्या बायलांचेरच हो व्हळो चड 
आयिल्लो. हेळे काडून 'पळय कशें पोळे काडून उलयता तें फारसोढें!' 
म्हणून तर चलयेचे जातीचोच तिटकारो येवचो अशे पद्धतीन तीं मायाक 
सतायतालीं. देखून म्हणचें दिसता, बायल बायलेची दुस्मान न्हय कशी? 
इतलें आसूनय माया आवयचे खबरेक येतालेंच. आवयचे कावे मात कशेच 
कमी जायनाशिल्ले. बायलेनूच बायलेक दिल्ली वागणूक इतली खर 
जाल्यार तिणें जगचें कशें? एके वटेन दादलो सतायता आनी कुळारा 
येतना वतना कुळारच्या बायलांकडल्यान सागवादीचीं जोडिल्लीं उतरां 
घेवन दोळ्यांतलीं दुकां लिपयत, तोंडार उश्णो हांसो हाडून धांवचें पडटा. 
घोवागेर वतकच आवयची खबर मोगाची आनी तिणें आपल्याचेर इतलो 
मोग दवरला म्हणून दाखोवचें पडटा. तशें करिना जाल्यार घोवाच्या 
घरच्यांचे फावता. तीं ते बायलेक, खास करून बायलच बायलेक, तिचे 
दुर्बळकायेचो फायदो घेवन जगप कठीण करता. बायलांची जात एक 
आसली तरी कांय जाणांक ताचो मातूय अभिमान ना. बायल ! आवय 
धुवेक फकत आपले जातीची म्हणून सतायता ही आमची जीण दुर्दैवी 
जायत गेल्या. बायल बायलेची दुस्मान न्हय जाल्यार कोण? मुळांत घरात 
सतावपाचें काम बायल करता हें फट म्हळ्यार कशें जायत? आतां फकत 
लोकलजेखातीर 'बरें घराणें' म्हणून लोकांच्या दोळ्यांक उदक लावंक 
आमी जें करतात तें अडेचें हें बायलो जाणात. 


रंजना आनी काकीबाय हांचीं तर सदांच झगडीं. मांय सुनेक समजून 
घेना, सून मांयक समजून घेना. घोवाक सांगून आपल्या कुळारच्या 
लोकांकडल्यान वस्ती मागपाच्या कामांत मांयचो हात आसा म्हणपाचे 
कळतपसून सून मांयक उदकांत पळयता. मांय तितलीच पाडी. 'सून तूं' 

म्हणून तिणें घरचें काम करपाचेंच हें फर्मान सोडून तिचे कडल्यान मरसर 
काम करून घेता. हाका लागून रंजना म्हणटा, 'धूव कुळारा आयली: तिणें 
काम केल्यार तुका दुखता; हांव सून म्हणून म्हाका झरोवन खाता बरी. 
आपलें बायलेचे नातें विसरून दोगांय एकामेकांकडेन चुडायो कशो झगडटात 
चूड लावन असो म्हारू घरांत दोगीय बायलोच हाडटात. एकामेकांचें 
पटना हाचें कारण बायल बायलेक उदकांत पळयता. एकामेकांक समजून 
घेवन मार्ग काडिनात. आपूण तुजे परस चड शाणी म्हणपाचो तांचो हट्टच 
नडटा. कांय जाणां आपलो अहंकार सोडिनात. आपूण एक बायल आनी 
आपल्या घरांत आसा, जिका आपूण गरज नासतनाय आडवें तिडवें उलयतां, 
तीय एक बायल म्हणपाचें खासा बायलच विसरता आनी आपले बरोबर 
आपल्या म्हऱ्यांतले बायलेचें जिवीत मातयेभरवण करून उड़यता. आपल्या 
पुताक शिकोवपाक जितलो खर्च लागलो तो खर्च आवय आपले सुनेच्या 
खुस्तार करून काडपाची मेळटा ती संद घेता. पुताक दोतोर केलो, 
फुक्याची चली ताच्या गळ्याक बांदूंक व्हय? आपल्या लग्ना वेळार 
आपल्या आवय-बापायक पडिल्ले कश्ट ती एका खिणांतच विसरून वता. 
तेविशीं चिंतप कुशीक दवरून, ताचेर पड्डो उडोवन ती वेल्यान आपल्याच 
घरांत येतले सुनेकडेन भांगर, फ्लॅट, गाडी सगळें आयतें मागून आपलें 
जिवीत गिरेस्त करपाक ते चलयेच्या जिवितांत माती कालयता. 


लग्न जाले उपरांत तर बीनान आपले सुनेचे कुडीची लेगीत पावणी 
केली. बीनाच्या चल्याक एक व्हड टँडर पास करून घेवपाचें आशिल्लें. 
आपल्या उतरांनी हें काम जावपाची शकक्‍्यताय कमी अशें मनांत येतांच 
बिनान आपले सुनेकच मॅनेजराच्या फ्लॅटार धाडली. आपली सून म्हळ्यार 
आपली धूव आशें जे मेरेन मांय मानिना ते मेरेन अशें घडप हें साहजीकच 
आसा. गिरेस्त जावपाचे हावेस! आनी हरशीं सुनेक चारित्र्याच्यो बढायो 
सांगपी ही मांयच सुनेक इतल्या सकयल्ल्या पांवड्यार धुकळटा म्हळ्यार 
बायलच बायलेचे कुडीची अवहेलना करपाक जापसालदार न्हय? 


नेहान आपल्या कश्टांनी एक व्हड प्रकल्प मेळोवन तो येशस्वी करून 
दाखयलो. वेवसायांत नेहाक मेळिल्लें येस ताच्योच नण्डो, जावो, इश्टीणी 

हांकां सोंसलें ना. तांणी ताच्या प्रकल्पाच्या येसाचीं परबीं दिवन ताच्या 
हावेसाची वाट फुलोवचे बदला ताचेविशीं न्हय न्हय तें उलोवन ताचे 
विशींचें मत पाडा घालपाचें नाटक रचलें. ह्या बायलांक आपले परस 
दुसरी बायल वयर सरली म्हळ्यार दुस्वास जाता. दुसरे बायलेची तुस्त 
 केल्यार तांचे दोळे तर सामकेच फुट्टात. देखूनच बायल वयर सरतना 
पसून खूबच त्रासांतल्यान बायलांच्या ह्या कचाट्यांतल्यान वयर सरता 
अशें म्हळ्यार जाता. म्हाका ना, तुका सोबना! सगळें कितें तें म्हाकाच 
मेळपाचें; नांव, तुस्त, प्रसिद्धी, मोटेपण सगळें म्हज्यांतच आसा. दुसरी 
बायल म्हजे मुखार मोटी जातली कशी? तिका व्हडपण मेळटलें कशें? 
आनी मेळ्ळें जाल्यार तिका कशी दागपाची? कुडीचे दाग, उतरांचे दाग, 
शिळाचे दाग! कोणाक कशें दागचें हें सगळ्यो बायलोच चड बर्‍यो जाणात. 
हातूंत त्यो मागीर दादल्याकूय आपले बरोबर ओडटात. कारण तांकां 
आपली येवजण पूर्ण करपाची आसता. कितल्याय सकयल्या पांवड्यार 
पावचें पडल्यार पर्वा नासता. 


समाजीक कार्यावळींनी, कार्यक्रमांनी बायलेचो भेस भांगर, शिंगर पळोवन 
तिका ताशेरे आयकुचे पडटात ते बायलेकडल्यानूच. न्हय जाल्यार देवळांनी, 
हळदीकुकूम, लग्न, मुजी वेळार पळयात, बायलोच बायलांच्या आंगावेल्या 
वस्तींचेर नदर मारिनात जाल्यार तांचें पोट भरना. तांकां तुजे परस हांव 
व्हड म्हणूंक मेळना. कुचित्री उलोवप, कुचित्री हांसप, दोळे घुंवडावप, 
नाकां वांकडीं करप, असल्या कोर्यावळींनी वचून “वाऱ्या फोंत' जावन 
आपले सुनेचे, खंयचे तरी बायलेचे, चलयेचे धवळे करपाचें काम मोट्या 
नेटान करतात. 'कितें गे बाये त्या नमितान आडायलां! असल्या चलयांचे 
पाय मोडून घालपाक जाय.' विधवा बायल कपलाक कुकूम लावन भोंवता, 
जुहीगेर अमके इश्ट येतात, खवदळ घालतात, त्या मगनलालाली सून 
छगनलालाल्या चल्या बरोबर भोंवता, 'ती राजकारणांत पावल्या ताचें 
कारण तिणें सगळ्या दादल्यांक मुठीत दवरल्यात; कापास्ताद ना गो 
` खरी; फकत कूड विकून अशें कोणय करता, न्हय गो?' अशें बायलोच 
बायलांच्या जिवितांत कांटे रोयतात. 

आज शिकिल्ली बायल चड अशिक्षितासारकी वागता. आमचें घर 
घरंदाजांचें, नांवाजतें, आपणें संस्कृती तिगोवन दवरल्या, आपूण देव-धर्म 
मानतां, आपलें कूळ बरें, मोठ्या गिरेस्ताली म्हणून दाखोवंक फकत धोंग 
करता. आपल्या चलयांनी केल्ल्यो आधुनीक काळांतल्यो सगळ्यो खबरी, 
वागप बायलेक बरें दिसता. पूण तेंच परकी चली, बायल करता म्हळ्यार 
शिकिल्ले बायलेच्या शिकपाची जणू माती जाता. भोंवता ते बायलेक 
भोंवती-भागरत म्हणटात, खबरी करता तिका कावळ्या-आवय, हिच्यो 
खबरी तिका सांग, तिच्यो खबरी हिका सांग - करपी बायलेक 'लावणी', 
अशांतल्या कांय दोळ्या फुटक्यांचीं दोळे फुटकेपणां पयस करून तांकां 
जाग्यार हाडचे बदला बायल बायलेक नरकांत धुकळटा. मार, धोडाय, 
लासून उडय, पेंचात उडय, घरांतल्यान धांवडाय, पानार शीत वाडिनासतना 
दवर, हें सगळें करपाच्या कामांत आज लेगीत बायलच बायलेक छळटा. 
आज सुधारिल्ल्या समाजांत दादलो दादल्याचेर तितलो उलयना. पूण 
बायल मात बायलेची फाट कशीच सोडिना. हिरोईन, कॅबरे डान्सर, मंत्री, 
टीव्ही कलाकार, पी.ए., रिसेप्शनिस्ट, मॅनेजर अशो बायलो आसात तांकां 
“हलकट' म्हणपी बायलच! पूण ह्याच बायलांक कठीण प्रसंगाक आदार 
दिवपाक मात बायल सोडून कोण तयार नासता. मरता जाल्यार मर, 
समाज आदार करपाक जापसालदार न्हय. फकत तोंचपाक तयार. बायल 
मेली? पिशी! कित्याक मरूंक जाय आशिल्ले! दादल्यांनी केल्ले गुन्यांव 
अत्याचार बायलो पचयतात. दादल्यांक लग्नां, नायकिणी, खून पचतात. 
बायलांक न्हय. कारण बायलच बायलेची दुस्मान! 


(_] 

१४ 
आंबटशौको दादले 


भिकणआका आज्जेगेर येतना खबऱयांचो थवो घेवन येतालें. येतना 
घेवन आयिल्ल्यो खबरों मात खर्‍यो आसताल्यो. आपणें स्वता दोळ्यांनी 
पळयिल्ली घडणूक आज्जेमुखार मांडून तातूंतल्यान कसली तरी मांडणी, 
न्याय, धडो घेवन वचपांत ताका आपलें मोटेपण दिसतालें. बायलांचेर 
विचार करपी आजी आनी केन्नाय येवन तोंड भर उलोवन वचपी भिकणआका 
हांचो दोगांयचोय सभाव म्हळ्यार 'समविचारी' दोन पात्रांच आशिल्लीं. 


आकान आपल्या गांवांतले एके बायलेचे अवतिकायेची खबर सांगिल्ली. 
चारूशीलाची अवतिकाय आयकून आंगार कांटो उबो जाल्लो. चारूचो 
घोव वचून तीन म्हयने जाल्ले. आनी तेन्नाच्यान चारूच्या देरान चारूक 
आपल्या आंबटशौकीपणान विटोवन सोडिल्लें. घरांत आतां चारू आनी देर 
अशीं दोगांच आशिल्लीं. चारूच्या पदराक दोन भुरगीं. आपली भावज 
म्हणून तिचो आदर करचे बदला चारूचे कुडीची विटंबणा करपाचो एके 
तरेचो छळच ताच्या देरान सुरू केल्लो. घरांतच भोंवता, घुंवतना तो ताचे 
कुड़ीक तेंकत वतालो. केन्ना न्हय न्हय ते कडेन चुकून हात लागिल्ले 
भाशेन करतालो. चारूशीला देराक वळखतालें. पूण ताच्या ह्या सभावाक 
ताचेकडेन वखद नाशिल्लें. 


देराच्या ह्या सभावाचो अणभव ताका घोव पेड्डेर जायत पसून स्पश्टपणान 

आयिल्लो. बांयचेर गेल्लेकडेन तर एक दीस व्हनीबायन ताका विचारिल्लें, 

'चारू, देर सारको वागता मगो, काय ताचीं आंबटशोकीपणां चालूच 

आसात.?' आपले परस गांवच्यो बायलो आपल्या देराक बेस बऱयो वळखतात . 

आपूण मात हाका आज वळखूंक लागल्यां. चारू मनांत म्हणत म्हणत अशें 

घरांत भितर सरतालें. अकस्मात देराक आपटलें. देरान ताका हात लायत 
म्हळे, 'चारू, दुखलें तुका?' दर फावटी घरांत ह्या ना त्या कारणावयल्यान 
देराचो हात ताचे कुडीक कसोय तरी लागतालो. संतापान ताची कूड 
भाजून वताली. पूण करतलें कितें? घर सोडून खंय वतलें? घरांत 
बशिल्लेकडेन जावं कसलेंय काम करतना देर ताका कितें तरी विचारपाचें 
निमित्त करून कुडींत येतालो आनी मागीर अशे पद्धतीन उलयतालो जणू 
सहजतायेन हात लायला. 


चारूचीं दोनूय भुरगीं आतां व्हड जाल्लींच्‌ तांकां काका आपले आवयक 
परतून परतून हात लायता, सांगता तें कितें तरी वायट म्हणपाचें कळपाक 
लागलें. वाड्यावयलीं भुरगीं तांकां म्हणूंक लागलीं, 'तुजी आई आनी 
काका लज नाशिल्लीं.' हीं उतरां ह्या भुरग्यांनी जाण्ट्यांकडल्यान आयकल्लीं 
आनी तीं उतरां तांणी आपल्या खेळाच्या रागांतल्यान खेळटना उकतायिल्लीं . 
घरा येवन आवयच्या कानार म्हणिल्लीं उतरां घालतकच चारूचीं दोगूय 
भुरगीं मोठ्या मोठ्यान रडिल्लीं. आपली आवय बरी पूण काका 'अशें किते 
करता?' हें कुवाडें भुरग्यांक सोडोवंक येवपा सारकें नाशिल्लें. भुरग्यांच्या 
अपमानान आवयक जिती आसूनय मेल्लेवरी जाल्ले. 


देरान आपल्या आंबटशौकीपणाक आळाबंद घालूंक जाय आशिल्लो. 
पूण 'बायल' दिसली म्हणटकच आपोआपच ताचो अवगूण तिका त्रास 
करूंक लागतालो. वाड्यावयल्यो हाचेर ताचेर घालून तर चारूक थोमणे 
मारतालीं. चारू घोवा उपरांत देराच्या ह्या आंबटशौकी सभावाक लागून 
विटून गेल्लें. घर सोडूंक मेळना, देराक वेगळो दवरूंक शकना, भुरग्यांचे 
दोळे बंद करूंक शकना, गांवभर उलोवपी लोकांक जाप दिवंक शकना, 
कोणाचीं तोंडां कशीं बंद करतलें? बायलो ताचे जातिच्यो. दादल्याचो हो 
सभाव आरदीपासून वळखताल्यो. पूण चारूचेर ताशेरे मारपाचे मात 


सोडिनाशिल्ल्यो. 'चारित्र्यान' बऱ्या आशिल्ल्या चारूक मात नरकांत जीण 
जगिल्लेवरी जातालें. 


जित्याची खोड मेले बगर वचना ही म्हण वाड्यावयल्या लोकांकूय 
खबर आशिल्ली. पूण आमचो समाज, आमचे लोक हे अशे. एकलीय 
बायल, जावं दादलो चारूच्या आदाराक धावंक तयार नाशिल्लीं. पूण तें 

दिसतकच ताच्यो खबरी करून, ताचेर वायट उलयलां, पळयलां ताचे तर्क 
` करून ते गांवभर पावोवपांत मात दरएकटो आदार दितालो. चारू सभावान 
बरें आशिल्लें खरें पूण देराचो सभाव, ताचें मूळ आंबटशौकीपणान भरिल्ल्यान 
ताणें चारूक खत लावन सोडिल्लें. 


त्या वेळार कार्ररी आशिल्ल्यो . त्यो केन्ना सुट्टाल्यो हाचोय वेळ थारायिल्लो 
आसतालो. कार्रेरींत गर्दी आसतालीच. तातूंत मर्तो मात मुद्दामच बायलांक 
तेंकून बसतालो. फकत बायलांक तेंकून बसून ताका सूख मेळनाशिल्लें. 
गर्दी चड आसा तसो समज करून लोकांक दाखोवन तो एखाद्रे सुंदर 
दिसता ते बायलेचे कुडीक आपली कूड तेंकोवन बसतालो. जितली बायल 
संकोच करून लजेवन कुशीक वताली, तितलो ल्हवूच तिचे मर्यादेचो 
जाता तितलो लाव घेतालो. लांब पदर घेवन बायलेन आपली कूड धांपली 
तरी ताची हळशीक नदर बायलांचे कुडीवयल्यान तर खावंक आयिल्लेवरी 
भोंवताली . 


त्या वेळावयली संयमी बायल मात बाबडी ह्या दादल्याच्या अवचिन्नपणाक 
ओगी रावताली. कार्रेरींत इतल्या लोकांमुखार कितेंय उलोवप म्हळ्यार 
वेल्यान बायलेचीच लज वताली. मान सकयल घालून बशिल्ले बायलेक 
मर्तो शणै दिस्तूच हेरतालो. केन्ना बायलांक सहानुभूती दाखोवपाचें नाटक 
करून हो दादलो आपल्या आंबटशौकीपणान आपलीच भूक भागयतालो. 
हाका लागून एखाद्री बर्‍या घराब्यांतली बायल लेगीत असल्या विचित्र 
आनी आंबटशौकी दादल्याक तकली वयर काडून विचारूंक शकनाशिल्ली . 
बायलेच्या मौनान मात दादल्याचें फावतालें. ताचो दोश ताका दाखोवन 
ताका धड़ो शिकोवंक कोण तयार आशिल्ले? 


बायल घरा आयली जाल्यार ही घडणूक घोवाच्या कानार घालपाचें 
बळगें तिच्यांत नाशिल्लें. मांय, मांव, जावो, नण्डो कोणेच तिका विस्वास 
दिवंक नाशिल्ल्यान घडिल्ले घडणुकेचेर पड्डो उडोवन बायलमनीस वाट 
चलताली आनी हो दादलो मात बसूंक मेळटा थंय दर एके बायलेक त्रास 
केले बगर सोडनाशिल्लो. 


तेन्ना हिप्पी बायलो शारांत, गांवांत वता थंय भोंबंक लागिल्ल्यो. आंगार 
पातळशें घाल्लें बानयन आनी इल्लीशी पॅन्ट, तर कांय फावट वेलो देह 

उकतोच म्हळ्यार जाता. अशे अवतिकायेंत ह्या गोऱ्या बायलांक भोंवतना 
दादल्यांक पळोवंक मेळ्ळें, आनी तातूंतले कांय आंबटशौकी तांकां न्हिदतना, 
वेळेर सनबाथ घेतना तेळपाक, आपल्या दोळ्यांची भूक भागोवंक वेळांनी 
परतून परतून पासयो मारूंक लागले. 9 


हिप्पी बायलां बरोबर दादलेय आसलो तरी आपलो वेळ वगडावन त्या 
परकी बायलांक उक्त्यो न्हिदतना पळोवंक हातूंतले आंबट शौकी धांवतालेच. 
कांय बायलभुरगीं आशिल्ले तर कांय तरणे पिरायेचे. पूण लग्न जावन 
लेगीत आपले बायलेक फटोवन ते गोरे कातीक पळोवंक, तांच्या अवयवांचेर 
नदर भोंवडावपांत ह्या दादल्यांक खोसच मेळटाली. 


तातूंत मागीर आपल्या आंबटशौकीपणाक रंग हाडूंक सोरो, बियर, 
व्हिस्की आसतालीच. तेन्ना न्हय न्हय ते ताशेरे त्या पळयिल्ल्या बायलांचेर 
मारून तांच्या अवयवाच्यो छिन्नी उतरांनी करीत आनंद मेळयताले. हातूंत 
मागीर द्रौपदी, मीरा, रंभा, मेनका, शकुंतला आनी आम्रपालीच न्हय तर 
राणी पद्मीनीचोय थंय उल्लेख जातालो. हळशीक उलोवण्यांतल्यान 
तांकां आपलें मोटेपण दिसतालें. अशा वेळार बायल म्हळ्यार फकत एक 
मजेची वस्तू जावन ताचे तकलेंत घुंवताली. 


पामिलाचो बॉस असोच आंबटशौकी. आपल्या ऑफिसांतले चलयेक 
जावं बायलेक कामाच्या निमतान आपल्या कॅबिनांत आपोवन बसयतालो 
आनी तांकां नियाळटालो. तांकां म्हऱ्यांत बसोवन घेवपांत तांचो जाल्लो 
स्पर्श हेंच ताचें सूख आसतालें. कॅबिनांतली भायर सरिल्ली चली वा 
बायल दुसरे बायलेच्या कानांत ही गजाल घालनाशिल्ली. 'लज न्हय'. "तूं 
आमचें मगो' अशें म्हणून तांचे फाटीर, तांच्या दंडाचेर हात मारीत मात 
बॉस आपलीं आंबटशौकीपणां चालूच दवरतालो. 


ऑफिसांत आशिल्ल्या बायलांक बॉसाची हीं अवचिन्नपणां मातूय 
आवडनाशिल्लीं. पूण नोकरी सोडून खंय वतलीं? सट करून नोकरी 
सोडपाचें बळगें कोणांत नाशिल्लें. तेच बरोबर त्या बॉसाक जाग्यार 
हाडपाची तांकय कोणांत नाशिल्ली. आपल्या ऑफिसांतल्या सगळ्या 
स्टाफाचेर आपलो जीव आसा असो तो वागतालो. पूण ताचें वागप मात 

विचित्रच आशिल्लें. कोणाक मातशें पोशेवंक मेळटा काय ना, हाची संद 
तो घेतालो. 


` रमेश फ्लॅटांत रावपी, शिकिल्लो सवरिल्लो. पूण चलयांक जावं बायलांक 


_ वयर साकून सकयल मेरेन पळयत रावले बगर मात ताचें पोट कशेंच 
` भरनाशिल्लें. आंबटशौकीपणां ताच्या आंगांतच भरिल्लीं, भिनिल्लीं म्हळ्यार 
अतिताय जावची ना. 


रमेश आपल्या फ्लॅटांत रावपी बायलेक न्हातना ना जाल्यार कपडे 
बदलतना पळोवंक मेळटा काय म्हणून आशेतालो. खरें म्हळ्यार बाथरुमाक 
एके खांचीत ल्हानसो बुराक आशिल्लो. तातूंतल्यान ते आपले शेजारचे 
बायलेची कूड पळोवपाची ताका उमळशीक लागिल्ली आसताली. न्हाणी 
घरांत पळोवंक मेळटा काय म्हणून खूब यत्न केले. पूण तातूंत मातशें कितें 
दिसलें ताका लागून रमेशाचें मन सुखी जाल्लें दिसलें. आपली बायल 
तीय बी सोबीत सुंदर घरांत आसतनाय असली विचित्रपणाची वागणूक 
म्हळ्यार कितें म्हणपाचें? 


खरें म्हळ्यार रमेश सामकोच आंबटशौकी म्हणपाचो. कारण दोगांय 
घोव बायलां घरांतल्यान भायर सरलीं तरी वाटेर ताची नदर सोबीत 
दिसतले बायलेचेर, जिवान मोटी आशिल्ले बायलेचेर थिरावताली. मातसो 
खंयचे बायलेचो पदर घसरता काय तें पळयतालो वा रस्त्यावयल्यान मिनी 
स्कर्ट घालून चलून वचपी चली पळयतकच मात बॉसा भाशेन रमेश 
आपली नदर पयस करनाशिल्लो. रस्त्यावयल्यान चलयांचे मोटे पांय 
पळयत राव ना जाल्यार पार्टेक वचून थंय चड पिलां म्हणपाचें निमित्त 
करून चलयांक नाचयतां नाचयतां आपले आंबटशौकीपणाचो अवतारय 
सोबयतालो . 


आज संवसार बदलला आनी चलयो जावं बायलो शिकल्यांत, सुदारल्यांत. 
तांकां दादल्याची पर्वा करपाची गरज ना अशें आमी म्हणटात. चार कडेन 
मेळटात तेन्ना 'ना गो, आतां कोण तसो चलयांक फाटीं ओडीना.' अशें 
म्हणून वता थंय बायलो बडबडटात, उलयतात. पूण दादलेय शिकल्यात 
म्हणून दादल्यांची आंबटशौकीपणां कमी जाल्यांत व्हय तर? लग्न जावन 
भुरगीं लग्नाची जालीं तरी आपूण मात आंबटशौकीपणां कशींच सोडिनात. 

ऑफिसांनी जावं हेर कडेन भोंवतना दादल्यांनी आपलीं आंबटशौकीपणां 
चालूच दवरल्यांत. ताका लागून केन्नाय एकदां दादलो मारय खावन 
निवळूं येता, अशें आज जरी दिसलें तरी पूण जें कितें दादलो करता ताचेर 
आजय पड्डो पडिल्लो आसता. 


बसींनी प्रवास करतना आज लेगीत अशे आंबटशौकी दादले दिश्टी 
पडटात. बरी सोबीत चली दिसकच तिका त्या अँगलान पळय मागीर ती 
कशी दिसतली काय हाचो अदमास घे आनी कांय फावट बसींतल्यान 
वतना एखाद्री चली मेळ्ळी जाल्यार तरेकवार गितां म्हण आनी तिका 
म्हऱ्यांत बशिल्लेकडेन 'फ्यू फ्यू' करून शिळोणी घालून केसांचेर वारो 
घाल. 


उबो राविल्लेकडेन आपली कूड तिका तेंकय आनी तशीच ती मातशी 
सादी मेळ्ळी जाल्यार मागीर आपली कूड तिचेर॑ लंवडून दिवन तोल 
गेल्ल्याचें नाटक रच. इतलें जावन लेगीत बायल बशिल्ली आसल्यार 
आपूण स्वता उबो आसल्यार तिका जमता तशी आपली कूड घांस. 


आज लेगीत अशे तरेच्या दादल्यांची आंबटशौकीपणां कमी जाल्यांत 
अशें म्हणूं येना. ते परस असलीं आंबटशौकीपणां दिसान दीस वाडतच 
आसात म्हळ्यार जाता. चलयांचेर कांय जाण तर सरळ ताशेरेच मारतात. 


दादल्यांक बायलेची कूड म्हळ्यार आंबटशौकीपणा करपाक मेळिल्ली 
एक संदच अशें दिसूंक लागलां काय कितें? आपले आवयक, भयणीक, 
धुवेक कोणें कितेंय म्हळें जाल्यार ज्या दादल्याची तिडक मस्तकामेरेन 
पावता, तो दादलो दुसरी चली जावं बायल पळयतकच कशें विसरून वता 
की 'ती आपली भयण न्हय तरी ती दुसर्‍याची भयण म्हणून." इतलें 
करूनय आयची सुशिक्षीत बायल लेगीत दादल्याच्या ह्या कचाट्यांतल्यान 
सुटूंक ना. आंबटशौकी दादल्यांक जाग्यार हाडपाक बायलांनी फावो तें 
पावल उखल्लें ना जाल्यार कशें जातलें? भकीक पडत रावप हें कितलें 
बरोबर आसा? हाचेर विचार जावंकच जाय न्हय? 

१७५ 
दुबाव 


*गोपिमावशे, म्हज्यान रावूं नजो. म्हाका न्हय गे आमगेलो खोंटी मारता. 
आतां हांवें कशें घरांत रावपाचें तूंच सांग.' आवडू दनपारचें रडत भितर 
सरलें. जेवन सगळीं बशिल्लीं. पूण आवडूक पळोवन आनी ताची उतरां 
आयकून कोणाक कांय समजलें ना. आवडूचे केंस पिसडून गेल्ले. कांकणां 
फुटिल्लीं आनी एका हाताक वाडवल्लें कांकण लागिल्ल्यान रगत येतालें. 
'आगो अशें भितर यो. बस. जेवलां तूं? ना जाल्यार जेव.' आजयेचीं उतरां 
आयकून तें सरळ पत्रावळ घेवन जेवंक बसलें. पोटा भुकेन वळवळिल्लें. 
आवडू अधाशाभशेन जेवतालें. 'पयलीं सुशेगाद जेव, मागीर उलोवया.' 
पूण आवडूच्या काळजांत आजयेलीं तीं उतरां ल्हारांवरी उचांबळाय करून 
गेलीं आनी तें तोंडांत उंडी घालतां घालतां रड-रडत आपल्या घोवाचो 
प्रताप सांगत सुटलें. 


आवडू सावकारागेर काम करतालें. कितलीं वर्सा जालीं. पूण मदींच 
कोणें तरी घोवाच्या कानार घालें आनी म्हयने दोन म्हयने तो फकत ताका 
त्रास करूंक लागलो. 'रात दीस वचून पडलां त्या सावकारागेर. कितें थेवो 
दवरला थंय?' आवडूक ताचीं उतरां आयकून तिडक मारताली. तरी 
झगडीं कितें करतलें म्हणून तें ओग्गी रावतालें. सावकारागेर काम. करुनूच 
ताणें इतलो तेंप घोवाक पोशिल्लो. तेय बी लोकांकडच्यान एक उतर 
घेनासतना, आपलो मान, आपलें शील सांबाळून. तरी लेगीत एकनाथान 
आवडूच्या घोवाले कान भरले. सोरो पिवपी घोव फकत सावकार आनी 
आवडूचें कितें तरी नातें आसा, असो बेठोच दुबाव घेवंक लागलो. म्हाका 
जाय तेन्ना तूं घरांत येतलें, नाजाल्यार लाग चलूंक, अशें म्हणून हाताक 

मेळटा तें तो सरळ ताचेर शेंवटून मारतालो. ताचेर खोंटी, थापटां, तर 
केन्ना रान्नीतले उज्याचे कोलतेन ताका दागूंक वतालो. आवडूक घरांत 
रावप म्हळ्यार भोव कठीण जाल्लें. घोव ताका खायन म्हणून येतालो. तो 
घोव ताका दिश्टी पडूंक दिनाशिल्लो. रात दीस मार, केन्ना उपाशी राव 
तर केन्ना ताणें हाडिल्लें शीत काडून भायर उडय, अशीं ताची कर्तुपां 
आशिल्लीं. तोंडांत उंडी घालूंक दिनाशिल्लो. शेजारी पळयताले, पूण 
एकटोय ताका विचारनाशिल्लो. घर आसून नाशिल्ल्यांत जमा जाल्लें. 
देखून आवडू आजयेगेर धांवत आयिल्लें. इतलेंय रामायण घडपाक कारण 
एकच आशिल्लें. एकनाथान आवडूच्या घोवाच्या मनांत घाल्लो सावकार 
आनी आवडूविशींचो दुबाव. समज तो घेनाशिल्लो, समज ताका नाशिल्लोय 
आनी समज दिवपीय ताका कोण एक नाशिल्लो. 


जनुमावशी आपलो गूट मात कोणाक सांगिनासतना ओगी आशिल्ली. 
घरांतली जाव तिचेर दुबाव खाताली. जन्यालें उलोवप, वागप, मेकळेपण 
सतीशाक आवडटालें. सतीश जन्याकडेन बरे भशेन वागता तें पळोवन 
बेठेंच हें ताचेर दुबावतालें. जाव म्हणून तें ओगी रावतालें. पूण एक दीस 
मात जन्याक ताचे जावेन निलून सान्नीच्या खुंटाऱ्यान बडोवंक सुरवात 
केली. जनें आंगणांत सान्न मारतालें. दोगूय भाव वोल्तेरार बशिल्ले. जनें 
तांचेर मातूय नदर दिनासतना शेण, शितोडो घालून सान्न मारपांत गुल्ल. 
आपलो घोव सतीश जन्याक पळयता हें निलूक सहन जालें ना. निलू बेठेंच 
ताच्या आंगार धांवन गेलें. हातांतली सान्न घेवन आपले जावेक बड़ोवंक 
लागलें. जन्याक कांयच कळ्ळें ना. सादें भोळें जनें खरेंच ओंठ हालयनासतना 
कसलोच प्रतिकार करिनासतना मार खावंक लागलें. आनी इतल्यांत 
दोगूय भाव आयले. घोवान बायलेचेर दोन फुलयलीं. वेल्यान विचारलें, 
'ताका कित्याक मारता? ताच्या कामाची तुस्त हांव करतां. म्हाका तें म्हजे 
धाकटे भयणीचे सुवातेर. तुज्या मनांत एकादलो दुबाव आयला आसुंये.' 
घोवाचीं उतरां आयकून निलूक लजेक म्हारग जालें. 


प्रिती आनी प्रकाश दोगांय एकाच ऑफिसांत काम करतात. खंय 
वतना, भोंवतना दिसतात. प्रकाशाचें लग्न जाल्लें. पूण प्रितीचेर गरजे 
भायर दुबाव घेताले. प्रकाश प्रितीचो बॉस. पूण लोकांक तीं दोगांय बरोबर 

गाडयेन भोंवतात तीं पळोवन तांचें नातें जुळ्ळां म्हणपाचो दुबाव येतालो. 
प्रकाशाचे बायलेक आपल्या घोवाचेर दुबाव नाशिल्लो. पूण एक दीस 
ऑफिसांत उलयतल्या प्युनाचें उलोवणें आयकून प्रितीचो आपल्याच कानाचेर 
विस्वास बसना जालो. हें बेठेंच नांवाक येता रे ऑफिसांत. फकत नाचपाक.' 
प्रिती तीं उतरां आयकून रड़पाक पावलें. ऑफिसांत भितर वचून ताणें 
बॉसाच्या कानार घालें. बॉसान म्हळे, 'असले गजालीकडेन लक्ष दिवपाचें 
नासता.' पूण प्रितीक तें मनांत खूब खालें. 'कांय एक करिनासतना पसून 
हे लोक अशें कितें उलयतात?' प्रिती इतलें बंदन सांबाळून वागतालें तरी 
काडली जीब लायली ताळ्याक करपी मनीस बशिल्लेकडेन खंयचे खंय 
आनी कित्याचें कितें उलयताले. आपल्या बॉसाचो दुस्वास करपी समीर. 
ताणें एक दीस वचून बॉसाच्या बायलेच्या कानार घालें. आनी तातूंत 
समीराची बायल बॉसाचे बायलेची इश्टीण. ह्या कारणान दोगांयलें सांगप 
बॉसाचे बायलेक खरें दिसलें. एक घाय दोन कुडके केले, तशी बायल 
वचून कुळारा रावली आनी परतून तांच्या संबंदांक लागून ऑफिसांत 
चर्चेक एक विशय मेळ्ळो. प्रिती येतांच तक तक करून ताका दुबावान 
पळोवपी नदरोच चड जाल्यो. मदीं मध्यस्त घालून प्रकाशान बायलेक 
समजावन हाडली. पूण तिणें अट घाली. प्रितीक ऑफिसांतल्यान काडून 
वडयल्यारूच येतली. बॉसान हां म्हणचे आदींच प्रितीन राजिनामो बरोवन 
धाडलो. पूण प्रकाशान म्हळें, आतां म्हज्या कारखान्याक जाल्लें लुकसाण 
मात तूं भरून काडूंक शकची ना हें मतींत दवर. आनी खरेंच स म्हयन्यांभितर 
बॉसाक बरोच फटको बसलो. आतां दर एकटो म्हणटालो - तें गेलें...' 
चर्चेक विशय करून न्हय न्हय तशें घडोवन उलोवपी समीराचे गुलु गुलु 
खेळय कळ्ळे. सगळी विस्कावणी जाल्ली. पूण ताचो आतां उपेग नाशिल्लो. 
विचार करिनासतना पावल मारलें, विचार करिनासतना उलयलें आनी 
विचार करिनासतना वागलें तर ताचो परिणाम खंयचे खंय कसोय जाता. 
ताचो परिणाम आपले बरोबर हेरांक भोगचो पडटा. देखून दुबाव घेवचे 
आदीं चिमटो काडून जो दुसऱ्याच्या मनांत दुबाव घालता ताका नियाळप 
गरजेचे. 


घरांतलें चेडूं घोवाकडेन बरे भशेन वागता म्हणून घोवाचेर दुबाव घेवपी 
ब्रायल जशी आपल्याच घराक आपूण जावन उजो लायता, तेच परी 


दुबाव / ८९ 


घोवाल्या ऑफिसांतली एखाद्री बायल घोवाकडेन सीट मागून ताचे 
मोटारसायकलीचेर बसून येता जाल्यार तांचे दोगांयचे संबंद जोडप म्हळ्यार 
तर पिशेपणाचीच गवाय. समाजान बायलेक कितलीय वायट म्हणूं, दर 
एका घोवाक आनी बायलेक आपल्या जोडीदाराचेर विस्वास आसप भोव 
गरजेचें. एक फावट एके मॉडर्न चलयेन आपल्याच प्रियकराचो असो जीव 
घेतलो आनी निमाणें ताच्या विरहान पिशी जावन मनोरुग्ण म्हूण हॉस्पिटलांत 
जीण सारली. | 
1 


सुझी एका गिरेस्त बापायची धूव. गाडी, बंगलो, हातांत पयसो, तोंडांत 
सिगार फस्‌ फस्‌ करून फुस्कावपी आनी मनमेकळेपणान रॉमी बरोबर 
भोंवपी. रॉमी आनी सुझीचें लग्न थारलें. आनी सुझीचेर मोग करपी नील | 
बेजारलो. ताणें अकस्मात रॉमीकडेन एक चली धाडली आनी उलयतना तांचे | 
फोटे काडून सुझीक दांखयले. सुझीन पिशें कशें तें खरें समजलें आनी दुबाव 
घेवन परतून रॉमीकडेन कोण येता तें तेळीत बसलें. तेन्राच तें चली परतून 
रॉमी म्हऱ्यांत आयलें आनी सुझीन रॉमीचेर फार मारलो. रॉमी मेलो आनी 
चली रडलें, 'ओ! माय ब्रदर!' उतरां आयकून सुझीं पिशें जालें. पूण उपाय 
मात नाशिल्लो. रोमियो-जुलियट, हीर-रांझा हांचो मोग जर असो दुबाव घेवपा 
सारको आशिल्लो तर तांच्या दुस्मानाचेंच चड फावता आशिल्लें. 


आज समाजांत बायल-घोवाचें नातें दुबावाच्या चिऱयाचेर उबें आसा. 
जाका बुन्यादूच ना तें नातें, ते संबंद लोकांनी अशें तशें मातशें ल्हवू कितेंय 
कूस पुरतांच कीट पेट घेवन व्हड उजो निर्माण करता. उज्यांत पेत्रोल 
घाल, हाका ताका नसत्यो एकामेकाच्यो चाडयो सांग, चली, बायलो, हांचें 
लग्न जाल्ल्या दादल्या कडेन संबंद लाय, घरांत, ऑफिसांत फकत चाळोवन 
घालून फकत अनैतिक संबंद जोडून बायलेक जगपाक कठीण करून 
उडय, अशें खंय ना खंय दिश्टी पडटाच. पूण नाक वयर काडपी, नसते 
कडेन नाक घालून दुबाव निर्माण करपी मनशाक ख्यास्त दिवचे बदला 
ताका प्रोत्साहन मेळटा. भाव-भयण, बापूय-धूव हे संबंदच जणू काय सगळे 
पुराय विसरून गेल्यात. दुबावाचीं पात्रां निर्माण करपी, बायलेक पिडापीड 
करपी अशे हे मनीस समाजाचे विध्वंसक प्रवृत्तीचे मनीस. हांचेरच बारीक 
नदर दवरून समाजान तांकां ख्यास्त दिवंक जाय. 0 

` `आज्जेच्या घरा लागसारच सोयरू रावतालें. ताचो घोव विठूदाद भायर 
पडिल्लो . सोयरूआकाक दिसलें, 'आपलो घोव मेलो, तरी व्हडल्या भावा 
सुवातेर शाणुदाद आसा.' शाणुदादान तर उतरांच्या भुलमंत्रान सोयरुआकाचेर 
अशी जादू केली, सोयरूआका तो सांगता तें आयकुपाक लागलें. आनी 
त्या घुस्पागोंदळांत शाणुदादान विठुदादाचीं भाटां बेसां आपल्या नांवार 
करून घेतलीं. सोयरून सय मारली आनी लग्न मोडलें. बारदेसाच्या एका 
गिरेस्ताचे चलयेबरोबर आपल्या चल्याचें लग्न करून मेकळो जालो. 
सोयरूआकाक कितें करचें कळ्ळें ना. कोणे कोणे ताका सांगलें, आदोगाद 
काड. तरी सोयरूआका म्हणटालें, 'शाणुदाद अशें करपी मनीस न्हय. 
म्हजेंच नशीब खोटें. देखून ताका अशी बुद्द आयली जावये.' चलयेची 
सोयरीक मोडली, वयल्यान इस्टेट खाली. आपलीं म्होंवाळ उतरां 
सोयरूआकाच्या काळजांत बियांवरी किल्लावन काडूनच ताणें हें नाटक 
केल्लें. शाणुदादाचें नकली रूप तर सोयरूआका केन्नाच वळखूंक शकले 
ना. सगळें सगळें वगडावन बसलें आनी कावेबाज, फटींग आनी नागवण्या 
शाणूचें फावले. 


गांवांतल्या भाटकाराचेर सगळ्यांचोच विस्वाक. कोण ताका देव मानतालो 
तर कोण ताका देवदूत म्हणटालो. भाटकार राजाराम तोंडान केन्नाच 
वायट उतर काडिनासलो. कोणूय कितलोय तापलो, बडबडलो, गाळी 
मारल्यो तरीय ताची तकली सदांच शांत आसताली. जणू संत तुकारामाचोच 
हो अवतार! राजाराम रीण दितालो, वस्ती घाण दवरतालो, ज्युरान पयशे 
दितालो, पयशे मेळोवपाचे जायते वेवसाय ताचेकडेन आशिल्ले. पूण ताचो 

सगळो हिशेब बरोवन दवरूंक एक तांबडी चोपडी आशिल्ली. चोपडेर 
कितल्या फावटीं कितें कितें दिलां ताचोच हिशेब मेळटालो. तातूंतलें 
परतून फारीक केल्ल्याची मात पावती खंय मेळनाशिल्ली. काकीचो घोव 
गेल्या उपरांत भाटकारच तिका आदार दितालो. शेतांतलें भात, आंबे, 
पणस, नाल्लां पाडो सगळें पुराय भाटकार करतालो. पूण इतलें आसुनूय 
काकीची चार पोरां केन्ना सुखान रावंक शकर्लींनात. पूण आपूण काकीचेर 
उपकार करतां म्हणून दाखोवंक ताणें एक कादेर्न केल्ली. तिचेर सगळें 
बरोवन दवरिल्लें. बरोवपी आनी तपासपीय तोच! बोटांचो मंत्र चलतालो: 
कोणाक करें खावचें, कशें चाबचें, तें ताका खबर आशिल्ले. आपूण जणू 
चावयेचो धनी जावन बसलो आनी राजारामान काकी आनी भुरग्यांच्या 
तोंडांत माती घाली. दोन भाटां आशिल्लीं तींय विकली. पयशे काडून 
दिले, पूण भाटां आपल्या नांवार केलीं. आपलें पोट भरूंक गोड उतरांनी 
आनी मांडणेन काकीक उब्यां उब्यांच मारून उडयली. पूण काकीक मात 
केन्नाच दिसनाशिल्लें, राजारामान आपलो घात घेतलो म्हूण. लोकांभशेन 
ती ताका देवमनीसूच मानताली! 


आंतोनीन सिल्वियाक पळयलें आनी ताच्या आंगा-खांद्यावयलें भांगर 
पळोवन तो भुललो. हे चलयेक कशी तरी गुटलावंक जाय. आपल्या इश्टां- 

मित्रांकडल्यान ताणें खबर काडली. वासपूस केली. पूण इश्टांक ताचे 
मांडणेचो कांयच पत्तो लागलो ना. 'कितें? सिल्वियाच्या मोगांत बी पडूंक 
ना मरे तूं?' इश्ट फकाणां करताले. आंतोन मात वेगळींच चिंतना चिंततालो. 
ताणें कशें तरी सित्वियाक गांठलें. मोगाचें नाटक केलें आनी गिरेस्तालें 
चली ताका आपलो जीव मानूंक लागलें, आंतोनीन सिल्वियाक काजाराचें 
उतर दिलें. ताच्या उतरांक भुलून सिल्विया ताचेकडेन काजार जालें. 
दोगांय पळून गेलीं आनी बोवाळ जालो. काजार जावन घरा आयलीं. 
सिल्वियाक आंतोनीचेर पूर्ण विस्वास. एक एक वस्त मागून व्हरून आंतोनीन 
सोऱयाखातीर चण्या दुडवांक काबार केली. पूण सिल्वीयाक कांय दिसलें 
ना. ताका आंतोनीचीं उतरां म्हणल्यार व्हडलीं. “तो म्हजो केदींच घात 
कोरचो ना' अशें "हणून म्हणून जिवीत गेलें. बापायन आपल्या काजराक 
मान्यताय दिली ना म्हणून तें सदांच शिणटालें. बापायपरस तुका हांव 
सगळें सुख दितलों अशें म्हणपी आंतोन ताका लुट्टालो. तरीय ताका 


९२ / वायलांच्यो कथा, तांच्यो व्यथा 





li iis ls i i क. आ 


केन्नाच खरें दिसनासलें. करतां करतां सिल्वीयाच्या आंगार एकय वस्त 
उरली ना. घरांत जेवणा खाणाक उपासमार जावंक लागली. तरी सिल्वीया 
. आंतोनीक सदांच आपलो मोगी मानतालें. जिविताचो साथी मानतालें. एक 
दीस मेलें आनी गेलें. पूण आंतोनीचें ताणें केन्नाच वायट चिंतलें ना. 
आंतोनीन आपलो घात केलो अशें ताका दिसलें ना. आंतोनीन सिल्वीया 
` मेले उपरांत रोखडेंच दुसरें लग्न केलें. पूण सिल्विया मात मरतना लेगीत 
ताच्या भुलोवण्याक कशेंच वळखूंक पावलें ना. 


रामनाथ बेबदो. पूण गोरो पिठ्ठ. साळू ताचेकडेन लग्न जालें तें ताचे 
गोरे कातीक भुलून. लग्न जाले उपरांत तर तें पुराय रामनाथाच्या फाटल्या 
फुडल्यान नाचतालें . घोव पितालो पूण तरी ताका तो आवडटालो. दिसभर 
कामाक वचून येतकच ताका बडयतालो. ताचेकडेन आशिल्ले पिशवेंतले 
पयशे काडून वेल्यान ताका मारतालो. साळूक मात आपलो घोव बरो अशें 
दिसतालें. कारण सोरो देंवतकच रामनाथ ताका पांयां पडटालो. म्हणटालो, 
“हो सोरो पाडा पडलेलो. वाट लायता. म्हणून तुका तरास जाता. हांव 
केन्नाच तशें करपा न्हूं.' दुसऱया दिसा मोगान उलयिल्ल्या उतरांनी साळू 
विरगळून वतालें. पूण न्हंय भोळी म्हणून बांय भोळी न्हय. दर दिसा 
साळूच्याच पयशांचें पिवन साळूच्याच पयशांचो साळूक मार पडटालो. 
गांवचे लोक साळूक समजायताले. पूण साळूक घोवाचीं उतरां म्हणल्यार 
देवाचींच उतरां दिसतालीं. बायलेक काकूळट दिसताली. 'हो सोरो घात 
घेता.' म्हणून तें आपल्या घोवाचीं उतरां, गाळी, मारामारी ओडटालें. 
रामनाथाक आपले बायलेची नाडी बरी पळोवंक येताली. काळजाचे ठोके 
दिस्त मेजपी तो बायलेकच दुयेंस लावन गेलो. साळू मेलें, पूण रामनाथ 
मात मजेंत जगलो. 


आपल्याक चाकर जाय म्हणून कांय बायलो कोणेंय धाडिल्ल्या चाकराचेर 
विस्वास दवरतात. सगळें घर लेगीत ताचे सुवादीन करून पार्टी, लग्नां, 
मुजी करूंक सरळ धांवतात. आनी नागवतकच कपलार हात मारून 
बसतात. घरांतलो चाकर धाकटे चलयेक सांबाळटा, शाळेत हाड-व्हर 
करता. बाबड़ें धाकटें शिल्पा ताचे बरोबर खेळटा. आनी एक दीस आवय 
बापायच्या ह्या विस्वासाक आनी चाकराच्या भुलोवण्या उतरांचो बळी मात 

बाबडें शिल्पा थारता. शिल्पाचेर बलात्कार जाता. तो ताका धमकी दिता, 
'सांगल्यार जितें मारतलों.' ते भायर समाज! लोकांक कळचें न्हय म्हणून 
भितरले भितर प्रकरण चिड्डून दवरता. तातूंत शिल्पाचें जिवीत वाट 
लागता. पूण चाकर आपलें पयलें कारस्थान पचलें म्हणून दुसरें आनीक 
कोणागेर रावन मोगान, विस्वासान गळो कापता. पारख नाशिल्ल्यो बायलो 
मात उतरांचेर विस्वास दवरून आपलेंच लुकसाण करून घेतात. 


काजार जाले उपरांत कुयटाक वतलों म्हणून कांय तरणाटे तरणे 
पिरायेच्या चलयांक भुलयतात. केन्ना लिपस्टीक, सेंटाची बाटली दिवन 
तांकां आमीश दाखयतात आनी एक दीस काजरा आदींच आपणाक दीस 
गेल्यात म्हणून कळटकच चली वीख खावन मरता, नाजाल्यार कोणाक 
तरी भुरगें दान दिवन भुलोवणेपणांतल्यान मुक्ती मेळोवपाचो यत्न जाता. 
कांय जाण तर ह्या देशांतल्यान त्या देशांत चलयांक नोकरेच्या नांवार 
धाडटात. दुर्बळाक आस जाता. ते भायर सूट, बूट, टाय मारप. आपले 
वळखीचो आनी बरो मनीस अशें करचो ना. उतरांचो जादू जाता आनी 
तातूंतच एक देश सोडून 'हँडसम' चल्याच्या उतरांक बळी पडिल्ली चली 
परकी गांवांत वचून आपलें शील वगडावन बसता. 'तो मी नव्हेच' नाटकांतले 
पार्ट करपी कितले दादले चौग-पांच बायलांकडेन लग्न जातात. सुशिक्षित 
बायलो पसून दादल्याच्या उतरांच्या जाळांत फसतात. भायली मुस्तायकी, 
दिसपाची भायली सोबीतकाय, नेट आनी आस बायलांचो घात मारता. 
खरें सांगूंक गेल्यार खंय जेवचें वता. पूण बायल तेन्ना दुसरेचें आयकूंक 
तयार नासता. 'चकचकता तें सगळेंच भांगर' अशें म्हणिनासतना उतरांच्या 
भुलोवणेचो जादू वळखुपाची तांक दर एकट्यांत आसल्यार कितलींशींच 
जिवितां वांचतलीं. 

आज्जेचीं उलोवणीं एक एक फावट समजनासलीं. ते पिरायेर व्हडलें 
कांय कळनासलें. पूण एक दीस आजी आनी चंद्राताई उलयलीं तें कानांतच 
उरलें. 'शेजारचो नरेंद्र तुमगेर सदांच येतालो?' म्हणल्यार चंद्राताईन 
ताचीच खबर सांगिल्ली. सादे भावार्थीपणान उलयिल्ल्या उतरांचो ताणें 
भलतोच अर्थ काडिल्लो. नरेंद्र आनी चंद्राताईचे ताणें संबंद लावन पांच 
दिसांभितर ताका पेंचांत उडयिल्लें. 'तुजें आनी नरेंद्राचें बरें आशिल्लें 
म्हणून हांव गांवभर सांगतालों.' चंद्राताई बाबडें सादें भोळे. आतां आपलो 
फुडार? आवय-बापायचें नांव? कितें म्हणटले लोक? हाका लागून तर 
चंद्रा चिंतेस्त जाल्ले. आज्जेन ताची खबर आयकली. चंद्रान रडत रडत 
सांगलें, 'गोपिकेमावशे, आतां फुडें कितें जातलें?' लग्न जावन चार पांच 
दिसां भितर धुवेक पेचांत पडिल्ली पळोवन आवय बाबडी इल्लेंशें तोंड 
करून बशिल्ली. आवयच्या कानार पडिल्लीं उतरां घराभायर पावंक 
शकनाशिल्लीं. लोकांक कळ्ळ्यार लज. घराण्याचें नांव पेड्डेर. केदी व्हड 
लज! चार-पांच दिसांत बाबड्या चंद्राक लग्नच नाका जाल्लें. अकस्मात 
संकट उबें जावचें, तातूंतल्यान वाटच मेळना जावची अशे अवतिकायेंत तें 
आनी आवय फसलीं. अशीं वर्सा गेलीं. पूण चंद्रकांतान चंद्राक कसलेंच 
सुख दिलें ना. आपूण जाय जाय थंय भोंवतालो. पूण घरांत येतकच मात 
चंद्राक सदांच पेंचांत उडोवनूच दवरिल्लें. 'तुजें नाक काळें करूंक म्हाका 
वेळ नाका. तुजींच उतरां परत तुज्याच तोंडांतल्यान वदयतलों.' दर 
खिणाक, दर एका कामांत मातशें बायलेन आपलें मत उकतायलें, तातूंत 
हय, न्हय म्हणून कितेंय विचारपाची धिटाय केली रे केली, तिचे फाटीर 

बडी मारूंक घोव सदांच तयार आसतालो. 


चंद्राताईलें पुराय जिवीत अशे तरेन पेचांतच गेलें. मजेंत दीस सारले 
ते मात चंद्रकांतान. बायलेक धाक, पेचांत दवरून आपलें जिवीत मजेंत 


सारले. 


नमूमावशी केन्ना केन्नाय आज्जेगेर येताली. येतना वतना केन्नाय दिसूं, 
तिच्या तोंडार एक मिरी दिसनाशिल्ली. पूण नमूमावशेन पुराय जिवीत 
घोवाच्यो भिश्टावण्यो आनी पेंच सोंसून सारलें. 'तुजें बरोबर आसा. एक 
दीस चौगां जाणांक आपोवन तांचे मुखार हें सांगल्यार तुमची लज वतली.' 
हीं उतरां आयकून नमू बाबडें थरथरतालें. जल्मतांच नमूल्या आंगार काळीं 
जल्म खतां आशिल्लीं. तीं गिराणाचीं काय कित्याची तें आवयक पसून 
खबर नाशिल्लें. पूण लग्ना उपरांत मात त्या खतांनी नमूची जीण मातयेभरवण 
करून उडयिल्ली. आपलो धाक बायलेचेर दवरूंक, बायलेक पांयांपोंदा 
जाय तशी माङ्डूंक आनी तिचेर शेक चलोवंक घोवान तिका आपल्या 
जाळांत दवरिल्ली. मनाची अवतिकाय, आपलें दुबळेपण ती स्वता वळखूंक 
नाशिल्ली. मोव सभावाचो ताणें अशे तरेन भलतोच फायदो. घेतिल्लो . 
नमुमावशी पिशी न्हय, पूण आपले खातीर घराण्याचें नांव पेड्डेर जायत 
हो तिका हुस्को. त्या वेळार तो समाज बायलेकच दुशण दितालो. बायल 
म्हणल्यार सामकी सवाय, तिचेकडेन लग्न जावप म्हणल्यार घोवान तिचेर 
व्हड उपकार करप. आवय-बापूय जंय सोयरीक व्हरता, त्या चल्याकडेन 
दोळे धांपून लग्न जावप म्हणल्यार आवय-बापायचो मान, मर्याद बरेभशेन 
राखप. समाजान मांडिल्ले हे मांडावळींत नमूसारक्यो बायलो म्हणल्यार 
विकत्यो घेतिल्ल्यो म्हशी, गायो हांचेच सारक्यो! जंय दाव्याक बांदता, थंय 
पडून रावपाचें. 'दिता तें खावन दीस काडपाचे. तातूंत खतां म्हणल्यार 
दादल्यान बायलेक पेंच निर्माण करपाक मेळयिल्ली आयती संदच. कोणाक 
तकली वयर काडून पळोवंक जायना, खंय मेळत थंय भोवंक जायना, न्हय 
न्हय तीं बंदनां! दादल्यांनी बायलांक आपले मुर्ठीत दवरूंक रचिल्ली ही 
मांडणी म्हणल्यार पेंच. रात-दीस मानसिक छळ. कळनासतना दादलो, 
घरांतली बायल मांय आनी हेर घरचीं मेळून पेंच निर्माण करतालीं. तातूंत 
दादल्याचें मोटेपण दादल्याक दिसतालें. आपूण घरचो धनी हो नेट. तशे 

_ तरेन बायलेक पेंचांत दवरून संवसार करप हो दादल्याचो पुरुशार्थ 
जाल्लो. बायलेक निर्माण केल्ल्या ह्या पेंचांत नमू सारक्यो कितल्योशोच 
बायलो कळपांतलीं मेंढरां शेणचीं तशो शेणून गेल्ल्यो. आतां मरता, फाल्यां 
व्हरता अशा ह्या पेंचांत नमूमावशेन आपल्या संवसाराचो राट माथ्यार 
उखल्लो. ताची केन्ना कोणें तुस्त केली ना. ताचें मनय केन्ना कोणें 
वळखिलें ना. घोवान कितलेंय भायर वचून लिपून शेण खावूं, ताका शेण 
म्हणून दाखोवन समाज केन्ना ताचेर थुंकलो ना. ताका लागून दादल्याचें 
फावतालें. दंड मात मेळटालो बायलेक. 


सुकांतीचें लग्न जावन दोन वर्सा जाल्लीं. एक दीस ताच्या घरांत 
अकस्मात राजेश आयलो. 'कशें आसा?' ताणें विचारलें. सुकांती ताका 
सारकें वळखूंक पसून नाशिल्लें. राजेशान ताका वळख दाखयली. 'आगो 
हांव तुज्या वर्गात आशिल्लों.' केद्या वेळान ताका याद जाली. पूण मेकळेपणान 
तीं दोगांय उलयतालीं तें पळोवन, सुकांतीच्या घोवाचो राग माथ्याक 
मारलो. मनांत दुबावान जाळे विणलें आनी ते उपरांत ताणें सुकांतीक बेठो 
पेंच निर्माण केलो. एक दोन फावटी राजेश तांगेर येवन गेलो. भुरग्यांनी 
राजेश मामा आयिल्लो म्हणून बापायच्या कानार आनंदान गजाल घाली 
आनी बापायक तिडक मारली. खंयचें ना खंयचें निमित्त घेवन घोवान 
राजेशावयलव्यान ताका थोमणो मारतकच सुरवेक सुकांती ओमी रावले. 
म्हणिल्लीं उतरां व्हडलीं मनाक लावन घेतलीं ना. पूण उपरांत रात दीस 
राजेशावयल्यान घोवान ताका पेंच निर्माण केलो. 'तुजो आदलो मोग. 
देखून तुकाच तो मेळूंक येता.' निमणें सुकांतीन मोटे धाडस करून 
राजेशाक आपणागेर येवं नाका म्हणून सांगलें. राजेश येवपाचो बंद जालो. 
तरीय सुकांती पेंचांतल्यान सुटलें ना. जिवितभर घोवान ताका भिरांतेंत 
दवरलें. 'लोकांकं सांगल्यार नांव पेड्डेर जातलें. म्हजेर थुंकतले लोक.' 
सुकांतीच्या पवित्र नात्याक न्हय तें नांव दवरून तातूंतल्यान संबंद निर्माण 
करून सुकांतीची जीण रेब्यांतल्या किड्यावरी करून उड़ोवन घोवान 
जिवितांत खोस मेळयली. 'राईचा पर्वत' म्हणटात तशें घोव करीत म्हणूनच 
आनी आपल्याचेर समाज थुंकत, आपली अब्रू वचत, आपल्या भावंडांक 
आपले खातीर मान सकयल घालची पडत, म्हणून सुकांती पेंच सोसून 
सोसून तोंड धांपून दीस काडीत रावलें. 

सुमतीच्या लग्नाक धा वर्सा जाल्लीं. दोन भुरगीं आनी घोव. सुखान 
संवसार चलतालो. एक दीस कुळारा रावंक गेलीं आनी मेजा खणांत 
उमेशाचो हात पडलो. आमोरेचेर तोंड काळें करून आनी तांबडो गुल्ल 
जावन उमेश भायर सरलो. 'चल, या घरा.' सुमतीक अजाप जालें. मांयक 
कांय कळ्ळें ना. अशें अकस्मात जालें कितें? 'घोवान कोणाचेंच कांय एक 
समजून घेतलें ना. पूण जशीं घरा पावलीं तशें ताणें सुमतीचे आय बाय 
सगळे वयर काडले. “तुजे बरोबर तो व्यंकटेश इतलो बरो आशिल्लो 
जाल्यार म्हजेकडेन मड्याक लग्न जाल्लें?' तरी ताचीं उतरां आयकून 
सुमतीक राग येवंक नाशिल्लो. ताणें म्हणलें, 'पुरो फकाणां, पूण आज 
अकस्मात कित्याक आयले?' 'पुरो पुरो तुजे पोळे. जणूं घोवाचेर जीव 
दवरला तुवें! घोवाचीं उतरां आयकून सुमतीच्या दोळ्यांत दुकां आयलीं. धा 
वर्सात असो खीण केन्नाच येवंक नाशिल्लो. अशे थोमणे घालून पाडून 
उलोवप चालूच आशिल्लें. आनी एके राती ताच्या मनांतलें सगळें स्फोट 
जावन भायर सरलें. परतून व्यंकटेश उबो रावलो. तुजो ताचे बरोबर फोटो 
कसो? आनी ती चीट मेजाखणांत ताणें तुका मोगान धाडिल्ली. फोटो 
आनी चीट ताणें आपले बरोबर हाडिल्ली. धा वर्सा उपरांत आतां फोटो 
आनी चिटीक लागून उमेशान ताका अडोवन दाखयतालो. कांय चलयांबरोबर 
उमेशाचे फोटे सुमतीक मेळिल्ले. पूण ताका ताचो मातूय दुबाव आयलो 
ना. पूण त्या दिसा उपरांत मात बाबडें सुमती पेचांत पडलें. 'तुजी आदलीं 
हीं कर्मा लोकांमुखार उकतीं केल्यार लोक शेण घालतले तोंडांत. चीट 
आनी फोटो दोनूय लिपोवन दवरून घोव ताका बेठोच सतायतालो . 
घरांतलें आनंदी वातावरण सगळें दुबावान भरून गेल्लें. खोसच पुराय ना 
जाल्ली. आवय-बापायचीं झगडीं; तांचो भुरग्यांचेर परिणाम जावचो न्हय 
म्हणून सुमती सगळें सोंसतालें. पूण फोटो आनी चीट लिपोवन दवरून 
ताणें ताका पेंचांत दवरिल्लें. तो सदांच म्हणटालो, 'म्हाका कोण हांसचो 
ना. हांव दादलो. म्हाका सगळें माफ. पूण तुका मात तुजी आदलीं कर्मा 
लोकांक दाखोवन दिवन निवळायतलों.' घोव-बायलेचें नातें उमेशान विखयाळें 
करून उडयिल्लें. जिवितभर सुमती अशा ह्या पेंचांत जगलें. 


आवय-बापायचे दुर्बळकायेक लागून नॅन्सीन वायट काळांत आवय- 
बापायक आधार केलो. पूण एक फावट हॉटेलांत गेल्लेकडेन ताचें फिल्म 


९८ / वायलांच्यो कथा, तांच्यो व्यथा 


घेवन दवरून डॉमनिकान ताका जायत्या खेपो ब्लॅक मेल करचें. नॅन्सीचो 
भाव शिकले उपरांत नॅन्सीन तर हॉटेलांत वचून कूड विकून पयशे 
जोडपाचेंय सोडलें. अकस्मात रोदोल्फ ताच्या जिवितांत आयलो. आदलो 
इतिहास नाका, म्हाका तूं आवडलां म्हणून काजार जालो. पूण वर्स दोन 
वर्सा उपरांत मात तो मोग खंय जिरलो देवाक खबर! डॉमनिकान ताका 
ताचे बायले संबंदीं सांगलें. ताका फिल्म दाखयलें. आनी रोदोल्फ तेन्नाच्यान 
घुंवलो. दोगांमदीं पेंच तयार जालो. रोदोल्फ ताका खिणा खिणाक पाडटालो. 
'नाचपी कोलवोंत तूं.' उतरां आयकून नॅन्सी दुकांनी रडटालें. पूण आपल्याक 
मेळिल्लें सुख आनी धांपिल्ली मूठ सवाय लाखाची म्हणून ओगी रावतालें. 


पेंच निर्माण करपी घोव, दादले, बायलेच्या दुर्बळकायेचो लाव घेतात. 
आपल्याक सगळें माफ, हो आज पसून दिसपी दादल्याचो नेट समाज 
जिरयना. देखून बायलेन मात कितेंय केल्यार उजो लागिल्लेवरी ते घरांत 
उजो घालून बायलेक तातूंत भाजून काडटात. पेंचाक लागून बायल 
केन्नाच तकली वयर काडूंक पावना. बायलेक दुशण दिवपी दादल्याचें 
फावलां. तांकां पेंच निर्माण करूंक समाज जे मेरेन तयार ना, ते मेरेन 
पेंचांत बायल फुगार जायत उरतली. बायलांनी हो पेंच पोको करपाची 
घिटाय केली जाल्यार कितलें बरें जातले! 

विजया पै धुंगट शेळडेकार 


0 मडगांवच्या न्यू इरा हायस्कूलांत शिक्षिका 

0 गाय महिला आयोगाच्यो वांगडी, रविंद्र भवन, मडगांवच्यो 
वांगडी तशेंच स्वयंरोजगार गट, मडगांवच्यो मुखेली . 

0 कोंकणी भाशा मंडळ आनी अ. भा. परिशदेच्या 
१९व्या अधिवेशनाच्यो सरचिटणीस आसल्यो. 

